

श्रीधर्मव्यवस्थावज्रहारः

॥ श्रीचन्द्रमौलीश्वरो जयति ॥

श्रीमहावागीश्वर्यै नमः
श्रीधर्मदेवता विजयताम्

श्रीधर्मव्यवस्थावज्रहारः

ॐ

करधार्यः कण्ठधार्यो हृदि धार्यो मनीषिणाम् ।
व्यवस्थावज्रहारोऽयं कालेयापत्तिवारणः ॥

अयं च

श्रीविद्वत्कविरत्नवैयाकरणकेसरिधर्मोपन्यासिकेसरीत्यादिविरुदाङ्कितेन
निखिलान्धदेशीयधार्मिकपाण्डितपरिवत्प्रधानमन्त्रिणा च
श्रीमत्पुल्योपनामक — उमामहेश्वरशास्त्रिणा निबध्य
चतुर्दशप्रश्नमालासमाधिरूपो निखिलभारत-
धार्मिकविद्वद्गणविभूषणाय ग्रन्थकर्त्रा
प्रकाशितः श्रीमद्रनगरस्थ ला जर्नल्
मुद्रायन्त्रे मुद्रापितः प्रकटीकृतश्च
विजयतेतमाम्

॥ ईश्वराब्दकार्तिकपूर्णिमा ॥

श्रीमद्वागीश्वर्यै नमः
श्रीधर्मदेवता विजयताम्

श्रीचन्द्रशेखरदेशिकेन्द्रश्रीचरणेभ्यो नमः

प्रतिष्ठा विश्वविश्वस्य दुःखत्रयनिवर्तकः ।	
सुखत्रयानुसंधाता धर्मोऽस्तु शरणं सताम्	॥ १ ॥
कलिभृत्यैः कर्मभूमौ धर्मकल्पतरुर्हठात् ।	
दुःशासनकुठाराल्या छिद्यतेऽवन्तु धार्मिकाः	॥ २ ॥
नत्वा गुरुपदाम्भोजं स्मृत्वा च हृदि भारतीम् ।	
आर्यधर्मव्यवस्थाख्यवज्रहारो निबध्यते	॥ ३ ॥
श्रीविद्वत्कविरत्नेन पुल्यकुल्येन धीमता ।	
वैयाकरणधर्मोपन्यासिकेसरिणा स्वयम्	॥ ४ ॥
विश्वान्धधार्मिकसुधीपरिषत्कार्यदर्शिना ।	
उमामहेश्वरविदा विख्यातेन विदां मुदे	॥ ५ ॥
श्रीकामकोटिपीठेशचन्द्रशेखरपूजने ।	
ईश्वरप्रेरितेनैतत्तदुपायनमण्डनम्	॥ ६ ॥
दुर्दष्टिदुष्टधीजुष्टकल्याकृष्टनिजात्मनाम् ।	
दुर्दष्टिदोषहतये तत्त्वदष्टिकृते विदाम्	॥ ७ ॥
आमुखस्वर्णसूत्रालौ तरलेन च संयुतः ।	
विद्वत्कण्ठविभूषायै धीसाधनदृढीकृतः	॥ ८ ॥

श्रीधर्मव्यवस्थावज्रहारस्यामुखसुवर्णसूत्रम्

अयि श्रीधर्मतन्त्रमहानदीष्णाः ! धार्मिकविद्वन्महोदयाः ! विदितवेदितव्याः ! धर्मरक्षणबद्धदीक्षाः ! सप्रश्रयं साञ्जलिबन्धं च श्रीमतां सविध इदमेकमावेद्यतेऽभ्यर्थ्यते च—श्रीपण्डित-पुण्डरीकमहाशयाः ! विदितमेव तत्रभवतां भवतां श्रीश्रौतस्मार्त-पौराणिकागमिकादिसकलसत्कर्मकेदारधरणौ धरणीरमणीमणि-चूडामणौ निखिलपुमर्थनिर्जरतरुवाटिकायाम् अखिलमानवलोक-माननीयतममञ्जुलमहीमहेन्द्रवासभूमौ विहारवेश्मनि वेदशास्त्र-महावागीश्वर्याः अधिष्ठाने श्रीधर्मदेवतायाः आवाससदने सपत्नीपुत्रपरिवारशिवविष्ण्वादिसकलवृन्दारकवृन्दस्य सञ्चारवसतौ अतिपावनगङ्गागोदावर्यादिनिखिलमहानदीनाम् परिणामधरणौ च वाराणस्यादिपुण्यक्षेत्राणाम्, मण्डनगृहे च मङ्गलदेवतायाः, प्रसवसदने च समस्तसुखसम्पदाम्, रक्षणालये च परमपावन-पर्वतविपिनादीनाम्, पोषणधामनि च निखिलभाषाकलाकल्पवल्ली-नाम्, परिपालनभवने च धार्मिकमहामहविद्वन्महीपालानाम्, नर्तनवसतौ च सत्कीर्तिदेवतायाः, आकरवसतौ च विविधविज्ञान-रत्नाङ्कुराणाम्, रत्नाकरदिव्यदुर्गसंरक्षिते श्रीमति भारते वर्षे भाषारमातपोभिरन्वर्थनामधेये निखिलदेवताजीवितभागधेये निखिलभुवनरत्नदीपे कालक्रमप्रवृत्ते कालविशेषेऽत्र कलौ गतवति च पञ्चसहस्राब्दपरिमिते सुकृताधिकप्रवृत्तिमति द्वापरयुगसन्धि-काले समागतवति च स्वराज्यसंस्थापनाय विविधमानवमनीषा-विपर्यासके संप्राप्तनिजतपःफलपरिपाककाले कराले कलिसार्वभौमे

निवृत्तशैशवदशे निखिलाधर्मप्रचारणद्वारा निखिलधर्मनिर्मूलन-
 परायणे स्वयौवराज्याभिषेकाय संमोह्य धर्मविभून् स्वभृत्यद्वारा
 समाक्रान्तधर्मशासनसभे हा ! हन्त ! हन्त ! श्रीधर्मदेवतामर्म-
 निकृन्तकानि कति निशितशासनायुधानि तन्मुखतो निर्मितानि
 निस्सरन्तीति तदाघातेन कथं वा विलपति श्रीधर्मदेवी ; तत्रापि
 स्वहृदयविदारकरजस्वलाविवाहनिर्बन्धनिशितशासनायुधसञ्चारणेन
 परितो भारतवर्ष निकृन्त्यमानमर्मा स्वपुत्रान् प्रति वः स्वरक्षणाय
 समुदासीनानिति च न लेखनी नः प्रभवति निरूपयितुमत्र तदित्यहो
 दुर्दशा धर्मधरणेरस्माकं चेति ॥ एवं स्थिते त्वधुना कलिभृत्याः
 पुनः कृतापरितृप्तान्तःकरणाः युगपदखिलमर्मनिकृन्तनद्वारा प्राणो-
 त्क्रमणपर्याप्तान्येव श्रीधर्मदेव्या हठान्निखिलभारतवर्षनिवासि-
 निखिलदेवतानिर्वासनक्षमाणि च चण्डालास्पृश्यतानिवारक-
 निशितशासनचन्द्रहासान् देवमन्दिरचण्डालप्रवेशकनिशितशासन-
 शस्त्राणि च भारतीयार्यकुलसतीसतीत्वनिर्मूलनचणानि च विविध-
 शासनायुधजालानि निर्माप्य प्रयोजयितुं शासनायुधनिर्माणशालासु
 शासनसभासु शासनपत्रलोहशकलानि शस्त्रनिर्माणयन्त्रेषु संभूय
 सर्वे निक्षिपन्ति न्यक्षिपंश्च कानिचन निक्षेप्स्यन्ति चाग्र
 इत्यपि सुविदितमेव लोकज्ञानां श्रीमताम् ॥

मान्यमहोदयाः ! बतेदानीमीदृशं विजृम्भमाणं बहुतरं कलि-
 भृत्यसंरम्भं वीक्ष्य भीतभीतायाः प्राणपरिरक्षणायात्मनो विशंकटं
 विलपन्त्याः श्रीधर्मदेव्यास्समापन्नमतिसंकटमिदं प्राणपणसंगरेणा-
 पनोदायितुं यदि न संनद्धा भवेम धार्मिकाः सर्वे संभूय तर्हि

चिराध्युषितायाः कर्मभूमेरस्याः प्रस्थास्यति सा ध्रुवं परलोकं
 स्वपरिवारेण सह माता श्रीधमेदेवतेति तदाक्रन्दितविलपित-
 क्रियासमभिहारसंश्रवणकलिभृत्यसंरम्भविजृम्भणादिलोकवृत्तावलोक-
 कनादिसंरब्धान्तःकरणा अधर्मनिर्मूलनद्वारा श्रीधर्वदेवतारक्षणाय
 बद्धपरिकरा अन्तर्यामिदृढसंचोदिताः धर्मरक्षापराः सन्तः देशीय-
 धार्मिकमहोदयैः डिसंबर मासपञ्चविंशाहःप्रभृतिदिवसेषु समावेशयितुं
 मद्रनगरे निश्चितायाम् अखिलभारतवर्षीयधार्मिकमहाविद्वत्पारिषदि
 समालोच्य निर्णेतुम् आधुनिककालेयव्युद्यमानविषयानधिकृत्य
 चतुर्दशसंख्याकान् उपनिबध्य धर्मप्रश्नावलीमेकामखि-
 लान्ध्रधार्मिकपाण्डितपारिषत्कार्यदार्शिपदभारमुपारूढवता भवता
 शास्त्रीयमार्गेण प्रतिप्रश्नं प्रत्येकशः शास्त्रीया व्यवस्था यथा-
 मति विधाय समाधिपत्रमचिरेण कालेन समर्पणीयमित्यन्व-
 जिज्ञपन् । तदनुज्ञानुसारेण तदनुग्रहसंचोदितोऽहं महता
 परिश्रमेण धर्मशास्त्राकरादुद्धृत्यैतानि व्यवस्थावज्राणि मध्यमणिना
 सह त्रयोदशमुखसुवर्णसूत्रे धीशिल्पपरिकरेण दृढं स्थगयित्वा
 निर्मायानर्घमेनं वज्रहारं मुद्रापितं च निखिलविद्वत्कण्ठ-
 विभूषणाय सितपत्रदन्तपेटिकायां निक्षिप्य समर्प्य च
 धन्यम्मन्यो यथायमखिलविद्वत्कण्ठधारणमापद्येत तथानुग्राह्य
 इत्यभ्यर्थितवान् । अतः श्रीमतोऽहमभ्यर्थये सानुनयं धार्मिक-
 विद्वद्वतंसान् वः परिशील्य चेममवयवशः संधार्य च सादरं
 स्वग्रीवासु दुर्दृष्टिदोषतमोऽपहतं लोकतत्त्वं दृष्टिप्रदानेन स्वाशया-
 विष्कारेण च प्रकाशयन्तु ; भूयो भूयोऽनुगृह्यन्तु च मां परि-

श्रमसाफल्यदानेन; रक्षन्तु च श्रीधर्मदेवतां कालेयविप्लवोपहन्यमानां
परितो भारतवर्षम् आस्थापयन्तु च निजवाङ्मुखसुधाधाराभि-
वर्षणेन निजधर्मानन्तरितिप्रायान् जनेषु निर्मूलयन्तु च निखिल-
धर्माधर्मविपर्ययव्यामोहं कालेयकृतमार्येष्विति ॥

श्रीमेरुभूतं तत्र प्रथमं धर्मपरिवर्तनाधिकार-

व्यवस्थावज्रम्

१. ऋषीणां तदर्वाचीनानां वा देशकालाद्यनुरोधेन
धर्माधर्मविपरिवर्तनेऽधिकारः शास्त्रसिद्धो भवति न वा ? एवं
धर्माधर्मनिर्णयस्य कर्तव्यतायां मीमांसान्यायदृष्टिः प्रक्षेपणीया
अथवाधुनिकचारित्रकदृष्टिः इति—प्रश्नसमालोचने न
केषामप्यधिकारः शास्त्रसिद्धो भवतीत्येव व्यवस्था । तथाहि—
यद्यप्ययं विचारो धर्माधर्मस्वरूपपरिज्ञानेन भागी । तथापि
कालेयकृततत्परिवर्तनाधिकारसिद्धान्तमूलकत्वेन संप्राप्त इति
सोऽत्रारभ्यते—जैमिनिहारीतादिभिः ‘चोदनालक्षणोऽर्थो धर्मः’
‘श्रुतिप्रमाणको धर्मः’ इत्यादिभिर्धर्मलक्षणं परिष्कृतम् । तेषा-
मेकवाक्यतया श्रुतिचोदनाविषयत्वे सति बलवदनिष्टाननु-
बन्धित्वं तत्त्वमिति लक्षणं सिध्यति । एवं तद्विपरीतत्वमेवाधर्मस्य
लक्षणं निरूपितम् । तद्विपरीत्यं च श्रुतिप्रतिषेधविषयत्वे सति बल-
वदनिष्टानुबन्धित्वरूपमिति व्यक्तमेव । एवं लक्षितौ च तौ अती-
न्द्रियौ क्रियाविशेषादिरूपावित्यतिरोहितं प्रेक्षावताम् । तथा चा-

श्रुतिमूलकविधिप्रतिषेधविषयाणां धर्मत्वाधर्मत्वयोरभावः, स्मृति-
 सदाचारादीनां च “श्रुतिं पश्यन्ति मुनयः स्मरन्ति च तथा स्मृतिम् ।
 तस्मात् प्रमाणमुभयं प्रमाणैः प्रमितं भुवि ॥” “श्रुतिर्हि बलीयस्यानु-
 मानिकादाचारात्” इत्यादिस्मरणेन श्रुतिमूलकत्वेन तद्विधिप्रति-
 षेधविषयाणामपि धर्माधर्मत्वनिर्णयेन तदितरविनिर्मितानां तत्त्वा-
 सिद्धेः । यदुद्देशेन येषां श्रुत्या विधानं प्रतिषेधो वा, तत्रैव तेषां
 तत्त्वसिद्ध्या तदितराश्रितत्वे तत्त्वसिद्धौ मानाभावाच्च । न च धर्मज्ञ-
 समयः प्रमाणमित्यापस्तम्बेन धर्मज्ञानामविशेषात् सर्वेषामप्या-
 चारस्य सिद्धान्तस्य वा प्रामाण्यस्य निर्णीतत्वेन धर्मज्ञत्वस्य च
 प्राचीनार्वाचीनसाधारण्येनाधुनिकाचारसिद्धान्तानामपि प्रामाण्येन
 परिग्रहः कुतो नेति वाच्यम्—तत्सूत्रव्याख्यानावसरे हरदत्तेन
 “न ब्रूमः समयमात्रं प्रमाणमिति, किं तर्हि धर्मज्ञा ये मन्वादयः
 तेषां समयः प्रमाणं धर्माधर्मयोः” इत्यादिना मन्वादीनां स्मृति
 कर्तृणामेव धर्मज्ञत्वं तदतिरिक्तानामर्वाचीनानां तु तत्समयज्ञत्व-
 मात्रमेव न धर्मज्ञत्वमिति निरूप्य “सुगतो यदि धर्मज्ञः कपिलो नेति
 का प्रमा । तावुभौ यदि धर्मज्ञौ मतभेदः कथं तयोः॥” इत्यादिना मन्वा-
 दीनामेवातीन्द्रियधर्मज्ञत्वं कथमित्याशंक्य विशेषबोधकं वेदाश्चेति
 सूत्रमित्याद्युक्त्वा तदिहास्मदादीनां धर्मज्ञसमयः प्रमाणं धर्मज्ञानां तु
 वेदाः प्रमाणमिति निरणायि । तथा च मन्वादीनां धर्मबोधकवेदज्ञत्वे-
 न धर्मज्ञत्वव्यवहारः न तु साक्षाद्धर्मज्ञत्वमिति निर्णायकेन सूत्रेणाने-
 न स्मृतिप्रामाण्यस्यैव लाभात् अर्वाचीनानां यावद्वेदज्ञत्वस्या-
 भावेन यत्किञ्चिद्वेदज्ञत्वस्य धर्माधर्मनिर्णयाप्रयोजकतया तपोमहि-

महेतुकनिखिलवेदद्रष्टृत्वरूपऋषित्वस्याभावेन न स्वातन्त्र्यं ऋषी-
णामपि धर्माधर्मविपरिवर्तन इत्यर्थस्यैव लाभात् । वेदोक्तधर्माधर्म-
प्रवर्तननिवर्तनयोरेव स्वातन्त्र्यमृषीणाम् न तु विपरिवर्तनादावित्यं-
शस्यैव लाभ इति तत्त्वम् । न च कलिवर्ज्यप्रकरणे युगान्तरेषु धर्मा-
णां कलावधर्मत्वव्यवस्थापनेन तथा युगान्तरेष्वधर्माणां कृष्यादीनां
ब्राह्मणादिषु धर्मत्वेन कलौ व्यवस्थापनेन च देशकालाद्यनुरोधेन धर्मा-
धर्मविपरिवर्तनस्य ऋषिकृतस्य दृष्टत्वात् तथैव तदर्वाचीनानामस्म-
दादीनामपि देशकालाद्यनुरोधेन तद्विपरिवर्तने कुतो नाधिकार इति
वाच्यम्—“कुटुम्बभरणायालमन्नं यस्य त्रिवत्सरम् । काम्येन
सोमयागेन यजेतासौ न चेतरः ॥” इत्यादिवचनेषु न चेतरः इत्यादि-
वाक्यैरनाधिकारिषु तादृशद्रव्यहीनेषु धर्मस्यापि यागादेर्निवर्तनवत्
कलिवर्ज्यप्रकरणोक्तानामश्वालम्भादीनां श्रुतिचोदितत्वेन धर्म-
त्वेऽपि कलियुगीयद्विजातीनां यथावदनुष्ठानासामर्थ्यविज्ञानेना-
यथावदनुष्ठितानां तेषां “नास्ति यज्ञसमो रिपुः” “हन्ति यज्ञोऽल्प-
दक्षिणः” इत्यादिवाक्यसिद्धशत्रुत्वप्राप्त्या विपरीतफलाधायकत्वेन,
नियोगादिविधीनामसिधाराव्रततुल्यत्वेन तत्र यत्किञ्चिद्राग-
पूर्वकप्रवृत्तावपि विपरीतफलावाप्त्याम्नानेन च कालेयमानवेषु
कामाद्यतिशयविज्ञानेन मनोनिग्रहादिहैन्यविज्ञानेन च तद्धर्मानधि-
कारित्वबोधनद्वारा ततो निवर्तनमात्रस्यैव “निवर्तितानि कर्माणि
व्यवस्थापूर्वकं बुधैः” इत्यादिवचनैर्बोधितत्वेन श्मशानवेदाध्ययन-
वत्तेषां धर्माणामधर्मत्वेन परिणामस्यैव त्रिकालवेदिभिराम्नानेन
तावन्मात्रस्यैव लाभात्, निवर्तनमात्रस्य परिवर्तनत्वायोगात् । एवं

कलियुगीयब्राह्मणानां शिलोञ्छादिमुख्यवृत्तिभिः जीविकानिर्वर्त-
नस्य दुर्घटत्वविज्ञानेन युगान्तरेष्वापद्धर्मभूतानामेव कृष्यादीना-
मत्र युगे याजनाध्यापनादिमुख्यवृत्त्यन्यतमाश्रयणेनानिर्वर्त्य-
जीविकानां ब्राह्मणानां तत्पापापनोदकखलयज्ञाद्यनुष्ठानसहकृतानां
स्वधर्मवैश्वदेवादिसहकृतानां चैव तेषाम् अभ्यनुज्ञानेन
गौणत्वस्य वापद्धर्मत्वस्य वा लाभाच्च प्रवर्तनरूपस्य तस्यापि
परिवर्तनत्वायोगाच्च । तद्धि परिवर्तनमाम्नायतेऽमरसिंहादिभिः—
“परिदानं परीवर्तो नैमेयनिमयावपि ” (प्रतिदानमित्यपि
पाठान्तरम्) इत्यादिभिरेकवस्तुस्वीकारेण अन्यवस्तुप्रत्यर्पण-
रूपम् । तिलग्रहणेन माषप्रत्यर्पणं यथा तथा प्रायेण सममूल्यकयोरेव
वस्तुनोः स्वस्वाभीष्टफलाप्तये परस्परकामनाप्रयोज्यं तत्
दृश्यते लोके । तथा च विभिन्नस्वामिकयोर्द्वयोर्वस्तुनोः युगपदितरे-
तरस्वामित्वप्रापणरूपं परिवर्तनं तत्र पर्यवस्यति । एवं विभिन्ना-
श्रययोः क्रिययोरपि युगपदितरेतरकर्तृत्वप्रापणरूपं परिवर्तनं
क्रियास्थले भवति । यथा केशाकेशीत्यादौ केशग्रहणयोः । तथा च
भिन्नाभिन्नाश्रययोः द्वयोर्वस्तुनोः क्रिययोर्वा समफलकयोर्विषम-
फलकयोर्वा समानकालिकभिन्नाश्रयत्वप्रापणमितरेतरकर्तृकं परिवर्त-
नमिति फलति । नैवमत्र कुत्रापि ऋषिकर्तृकं परिवर्तनं घटत इति
वक्तुं युज्यते । (कालादिकृतप्रकृत्यन्यथाभावरूपाविपरिणाम
एवात्र विपरिवर्तनपदेन गृह्यत इति न मूढेनापि वक्तुं शक्यते)
न वा विपरीतप्रापणरूपं विपर्ययणमेवात्र गृहीतमिति वक्तुं साम्प्र-
तम् । धर्मस्याधर्मत्वेनाधर्मस्य धर्मत्वेन वा सुखफलकस्य दुःख-

फलकत्वेन दुःखफलकस्य सुखफलकत्वेन वा कुत्रापि ऋषिभिरबोधितत्वात् ॥

मरणान्तिकप्रायश्चित्तार्हब्रह्महत्यायां संकुचितसेतुदर्शनप्रायश्चित्तस्य पराशरादिभिर्विधानेन संकोचनविकोचनादीनां तथान्यत्रापि वेदैकदेशाध्ययनादिविधानेषु ऋषिकर्तृकाणां दृष्टत्वेन तादृशमेव परिवर्तनं विवक्षितमित्यपि न वक्तुं युज्यते । प्रायश्चित्तविधानेषु प्रायश्चित्तीयदेशकालवयःशक्त्यादितारतम्यानुरोधेनैव तद्विधानस्य प्रायश्चित्तविधातृसाधारण्येनैव अभ्यनुज्ञातत्वात् तस्य च सर्वयुगसाधारण्याच्च स्थकारन्यायेन प्रायश्चित्तमात्रविषयकत्वाच्च परावरज्ञैः पराशरादिभिरेतद्युगीयव्यक्तिशक्त्यादिविज्ञानपुरस्सरं तथा विहितेष्वङ्गीकारेऽपि तदतिरिक्तेषु तत्प्रवर्तने मानाभावात् । वेदैकदेशाध्ययनादिविधानेषु च तात्त्विकान्यथाभावरूपस्य कालकृतस्येव रूपान्तरप्राप्तिरूपस्य विकारस्य प्रतिमादिषु निर्मातृकृतस्यापि लोके दर्शनेन तत्र तत्त्वत्यागाभावेन च संकोचनविकोचनादीनां विकाररूपत्वेन विपरिवर्तनत्वायोगाच्च । अतात्त्विकान्यथाभावरूपस्य विपरिवर्तस्यानन्यकृतत्वेनात्र कथमप्यसंभवाच्च । एवं धर्माधर्मनिर्णयौपयिकत्वेन प्रवृत्तस्य मीमांसाशास्त्रस्य वैयर्थ्यापत्त्या नव्यचारित्रिकदृष्टेः रागादिदोषदुष्टतया च मीमांसान्यायानुसारेणैव धर्माधर्मनिर्णयस्य कर्तव्यताया एव शास्त्रसिद्धत्वेन शास्त्रव्यवस्थापितप्रमाणानुरुद्धाया एव युक्तत्वमित्यन्यत्र विस्तरः ॥

वस्तुतस्तु श्रुतिं पश्यन्तीत्यादिनियमानुरोधेन संकुचितादि-
धर्माणामपि आपदादिधर्माणामिव श्रुतिचोदितत्वेनैव स्मर्तॄणां स्मरण-
मिति कल्पनस्यैव युक्तत्वमुत्पश्यन्ति सुधियः । एवं स्थिते वस्तुतत्त्वे
सार्वदिकत्वेन विरुद्धफलयोर्धर्माधर्मयोरेव विरुद्धं परिवर्तनं
नाम धर्ममधर्ममधर्मं धर्मं च प्रवर्तयितुमुद्यतानामधुनातनानां
धर्माधर्मविपरिवर्तनं शास्त्रीयत्वेन समर्थयितुमुद्युज्जानानां धर्मज्ञ-
मन्यानां पण्डिताभासानां धर्मपरिवर्तनाधिकारप्रत्याशा बन्ध्यावधू-
पुत्रप्रसवाशातुल्येत्येव सिध्यतीत्यलम् ॥

इति प्रथमं धर्मपरिवर्तनाधिकारव्यवस्थावज्रम्

द्वितीयं राजाधिकारदुःशासनव्यवस्थावज्रम्

२. तत्तद्देशीयप्रभूणां तत्तच्छासनसमितिसभ्यानां वा न्याया-
न्यायविनिर्णये तत्तच्छासननिर्माणप्रवर्तनादौ च स्वदेशीय-
तत्तन्मतस्थतत्तद्धर्मशास्त्रतत्तत्सदाचारसंप्रदायानुरोधं विना तद्वि-
रुद्धेन कुत्राप्यधिकारः शास्त्रदृष्टोऽस्ति वा ? तथा प्रवर्तिते
च राज्ञा बलाच्छास्त्राचारविरुद्धशासननिर्माणादौ तत्प्रवर्तनादौ
कृते च स्वदेशेषु तत्तद्देशीयतत्तन्मतस्थतत्तत्प्रजानां तत्तच्छासना-
नुरोधे सति तत्तच्छास्त्रोक्तजातिभ्रंशादिदोषा आपद्यरेन् वा
न वेति विचारे, न कुत्रापि राज्ञां सभ्यानां वा
शास्त्रेणाधिकारो निरूप्यत इत्येव प्रथमैऽंशे व्यवस्था । तथा हि—
“धर्मशास्त्रं पुरस्कृत्य प्राङ्निवाकमतिस्थितिः । समाहितमतिः पश्ये-

द्वयवहाराननुक्रमात् ॥ धर्मशास्त्रार्थशास्त्राभ्यामविरोधेन पार्थिवः ।
 समीक्षमाणो निपुणां व्यवहारगतिं नयेत् ॥” इति नारदेन,
 “व्यहारान्नृपः पश्येद्विद्वद्भिर्ब्राह्मणैस्सह । धर्मशास्त्रानुसारेण क्रोध-
 लोभविवर्जितः ॥” इति याज्ञवल्क्येन “यत्र विप्रतिपत्तिः स्याद्धर्म-
 शास्त्रार्थशास्त्रयोः । अर्थशास्त्रोक्तमुत्सृज्य धर्मशास्त्रोक्तमाचरेत् ॥”
 इति नारदेन “शास्त्राणि वर्णधर्माश्च प्रकृतीनां च भूपतिः । व्य-
 वहारस्वरूपं च ज्ञात्वा कार्यं समाचरेत् ॥” इति हारीतेन “जाति-
 जानपदान् धर्मान् श्रेणिधर्माश्च शाश्वतान् । समीक्ष्य कुलधर्माश्च
 स्वे वर्गे प्रातिपादयेत् ॥ कुलानि प्रकृतीश्चैव श्रेणीर्जानपदानपि ।
 स्वधर्माच्चलितान् राजा विनीय स्थापयेत् पथि ॥ निजधर्माविरोधेन
 यस्तु सामयिको भवेत् । सोऽपि यत्नेन संरक्ष्यो धर्मो राज्ञा कृतश्च
 यः ॥” इत्यादिभिर्मनुयाज्ञवल्क्याभ्यां च धर्मशास्त्रानुरुद्धतद-
 विरुद्धार्थशास्त्रानुरुद्धतदुभयाविरुद्धदेशजातिकुलश्रेणिधर्मादीनां
 परिपाल्यत्वाविचाल्यत्वयोरेवानुशासनात् धर्मशास्त्रार्थशास्त्रपरिशी-
 लनतदविरुद्धलोकाचारव्यवहारपरिशीलनपूर्वकमेव सति विवादे
 न्यायान्यायौ तदविरोधेन राज्ञा निर्णयाविति विधानाच्च न स्वातन्त्र्यं
 स्वैरविधया न्यायान्यायविनिर्णये राज्ञः सभ्यानां वा निरुच्यते
 शास्त्रेण । तथा—“यस्मिन् देशे य आचारो व्यवहारः कुलस्थितिः ।
 तथैव परिपाल्योऽसौ यदा वशमुपागतः ॥” इति परदेशस्वामित्व-
 प्राप्तिदशायां तत्तद्देशजातिकुलाचारव्यवहारादीनां परिरक्षणमेव
 विधत्ते याज्ञवल्क्यः । अत एव च—नश्यतां सर्वधर्माणां राजा
 धर्मप्रवर्तकः । कार्यं सोऽन्वीक्ष्य शक्तिं च देशकालौ च तत्त्वतः ॥ कुरुते

धर्मसिद्धयर्थं विश्वरूपं पुनः पुनः ।” इत्यादिना मन्वादिभिः देश-
कालशक्त्यनुरोधेनापि धर्मसिद्धयनुरोधिकार्यप्रवर्तकत्वमेवास्मायते ;
न तु विपरीतप्रवर्तकत्वं राज्ञः । तथा च रागादिवशात् अन्याय-
प्रवर्तकत्वे राज्ञः औदासीन्येनावर्तनं ततो निवर्तनं च सभ्यानां
विदधदुदासीनानां तेषां राजावैशिष्ट्येन नरकपातं विधत्ते कात्यायनः,
“अपन्यायप्रवृत्तं च नोपेक्षेरन् सभासदः । उपेक्षमाणाः सनृपा नरकं
यान्त्यधोमुखाः ॥” इति । एवं रागादिवशात् शास्त्रविरुद्धांशवादिनां
दण्ड्यत्वं सभानिस्सारणादिकं च विदधति कात्यायनादयः
“स्नेहादज्ञानतो वापि मोहाद्वा लोभतोऽपि वा । यत्र सभ्योऽन्यथा-
वादी सभ्यो दण्ड्यः स्मृतो हि सः ॥ रागालोभाद्भयाद्वापि स्मृत्यपेता-
दिकारिणः । सभ्याः पृथक्पृथग्दण्ड्या विवादाद्द्विगुणं दमम् ॥
अन्यायवादिनः सभ्यास्तथैवोत्कोचजीविनः । विश्वस्तवञ्चका-
श्चैव निर्वास्यास्सर्व एव ते ।” इत्यादिभिः । “देशाचारानभिज्ञा ये
नास्तिकाः शास्त्रवर्जिताः । उन्मत्तक्रुद्धलुब्धार्ता न प्रष्टव्या विनि-
र्णये ॥” इत्यादिभिः शास्त्राचारज्ञानविहीनानां नास्तिकानां
चासभ्यत्वमेव स्फुटीकृत्य “श्रुताध्ययनसंपन्ना धर्मज्ञाः सत्यवादिनः ।
राज्ञा सभासदः कार्या रिपौ मित्रे च ये समाः ॥” इति याज्ञवल्क्येन,
“स तु सभ्यैः स्थिरैर्युक्तः प्राज्ञैर्मौलैर्द्विजोत्तमैः । धर्मशास्त्रार्थकुशलै-
रर्थशास्त्रविशारदैः ॥ लोकवेदज्ञधर्मज्ञाः सप्त पञ्च त्रयोऽपि वा ।”
इत्यादिभिः कात्यायनेन च सभ्यलक्षणं निरुक्तम् । तथा च—
“राजा कार्याणि संपश्येत् प्राड्विवाकोऽथ वा द्विजाः । न्याया-
ज्ञान्यग्रतः कृत्वा सभ्यशास्त्रमते स्थितः ॥” इति बृहस्पतिना न्याय-

निर्णयसाधनधर्मशास्त्रार्थशास्त्रादिग्रन्थानुरोधेन तदविरोधिसभ्य-
 तर्कोपोद्बलितेन न्यायान्यायविनिर्णयस्य कर्तव्यता राज्ञः सभ्यानां
 च तथैवानुवादिता च विधीयते । न तु केषामपि स्वाशयानुरोधेन
 न्यायान्यायविनिर्णायकत्वमभ्यनुज्ञायते शास्त्रेणेति सिध्यति । एवम्—
 “आर्षं धर्मोपदेशं च वदेशास्त्राविरोधिना । यस्तर्केणानुसन्धत्ते स धर्मं
 वेद नेतरः ॥” इत्यादिदशनिर्णय्यादिधृतबोधायनादिवचनानुरोधेन
 वेदशास्त्राविरोधितर्कस्यापि धर्मनिर्णयानुसन्धायकत्वाभिधानेन
 धर्मशास्त्रविहिता न्यायाः तत्प्रतिषिद्धा अन्यायाः, तथा धर्मशास्त्रा-
 विरुद्धसत्तर्कोपहितार्थशास्त्रविहितास्तदुभयाविरुद्धदेशजातिकुलाद्या-
 चाराश्च न्यायाः तत्प्रतिषिद्धाश्चान्याया इति लभ्यते । यत्तु “राजा
 कालस्य कारणम्” “यथा राजा तथा प्रजाः” इत्यादिशुक्रनीत्यादि-
 वचनानुरोधेन जगच्चक्रप्रवर्तककालचक्रस्यापि राज्ञः प्रवर्तकत्वाभि-
 धानेन तदाज्ञानुपालनस्यापि प्रजानां विहिततया राजाज्ञागोचराणां
 सर्वेषामपि धर्मत्वेन तत्प्रतिषिद्धानां चाधर्मत्वेन शास्त्रविरुद्धेष्वपि
 देशकालौचित्याद्यनुरोधेन राज्ञा शासनद्वारा प्रवर्तितेषु प्रवृत्तानां प्रति-
 षिद्धेभ्यो निवृत्तानां च प्रजानां शास्त्रोक्तदोषानाक्रान्तिरिति द्वितीयै-
 ऽशे कैश्चिदुच्यते, तदविचारितरमणीयम्—यतो याज्ञवल्क्यव्यवहार-
 काण्डे स्त्रीपुंसयोगप्रकरणे—“दुर्दृष्टांस्तु पुनर्दृष्ट्वा व्यवहारान्नृपेण
 तु । सभ्यास्सजयिनो दण्डया विवदाद्द्विगुणं दमम् ॥” इति वचने
 सभ्यानां रागलोभादिवशादन्यथाव्यवहारदर्शने राज्ञा पुनर्विचार्य
 निश्चितदोषा जेतृसाहिताः सभ्या दण्डनीया इति विधायके विज्ञान-
 योगीश्वरेण “यदा तु राजानुमत्या व्यवहारस्य दुर्दृष्टत्वं तदा

सर्व एव राजसहिताः सभ्यादयो दण्डनीयाः “पादो गच्छति कर्तारं पादस्साक्षिणमृच्छति । पादः सभासदस्सर्वान् पादो राजानमृच्छति ॥” इति वचनात् । एतच्च प्रत्येकं राजादीनां दोषप्रतिपादनपरम् । न पुनरेकस्यैव पापापूर्वस्य विभागाय । यथोक्तम्—“कर्तृसमवायिफलजननस्वभावत्वादपूर्वस्य” इति वाक्येन राजानुमत्यैव शास्त्रविरुद्धनिर्णये राजसहितानां सभ्यादीनां दण्डयत्वमुक्त्वा दोषभाक्त्वमपि पृथक्प्रतिपाद्य “पादो-गच्छति” इत्यादिवचनस्य कर्तृपापविभाजकत्वाभावं प्रतिपाद्य पापकर्तृस्साकल्येन तत्पापफलभाक्त्वस्य व्यवस्थापनात् । तथा च शास्त्रविरुद्धनिर्णये रागादिवशेन दुर्दृष्ट्यान्यथाव्यवहारनिर्णये वा तत्प्रयुक्तपापान्तरोत्पत्ती राजादीनां प्रतिपादितेति तत्त्वम् । पूर्वोक्तरागाल्लोभादित्यादिश्लोकेनैव स्मृतिविरुद्धादिनिर्णयकारिणां नरकपातादिसिद्धौ वचनस्यास्य पौनरुक्त्यमाशङ्क्याप्राप्तजेतृदण्ड-विधिपरत्वेन तस्य परिहृतत्वात् दुर्दृष्ट्यान्यथानिर्णय इव शास्त्रादि-विरुद्धनिर्णयेऽपि तज्जन्यपापान्तरभाक्त्वं निर्णेतृणामित्यस्य सिद्धेश्च । एवं च शास्त्रादिविरुद्धशासननिर्माणप्रवर्तनादौ राजकृते तदनु-वर्तिनीनां प्रजानां शास्त्रोक्तदोषाक्रान्तिरव्याहतेति फलति । राजा कालस्य कारणमित्यादेस्तु धर्माधर्मप्रवर्तननिवर्तनार्थं सर्वदिगीशांश-सृष्टस्य तच्छक्तिमतो राज्ञो धर्मप्रवर्तनाधर्मनिवर्तनयोः शास्त्रेण स्वस्य विहितयोर्यथावदनुष्ठाने लोकरक्षाफलकस्वसृष्टेः पारमेश्वर्याः सफलत्वमयथावदनुष्ठाने विपरीतानुष्ठाने च विपरीतफलत्वं च । कालगतप्रवर्तकत्वशक्त्यपेक्षयापि राजगतप्रवर्तकत्वशक्तेः प्राबल्य-

मित्येतत्तात्पर्यकत्वमेवानयोर्वचनयोरवगन्तव्यम् । साकल्येन धर्मप्रवृत्तिमति कृतयुगेऽप्यधर्मप्रवर्तनशक्तेः वेनादिषु दृष्टतया पादमात्रेण धर्मप्रवृत्तिमति कलावप्यत्र कल्मिनिग्रहपूर्वकं साकल्येन धर्मप्रवर्तनशक्तेः परीक्षिदादिषु दृष्टतया च कालस्यापि कारणेन राज्ञा स्वविहिताचरणेऽनुक्षणमप्रमत्तेन भवितव्यम्, अन्यथा जगद्भ्रंशकत्वस्वभ्रंशकत्वयोरापात इति जागरबोधकानीदृशानि वचनानीति स्पष्टमेव विज्ञानाम् । एतेनानुभूतराजदण्डानां कृतापराधानां स्वापराधजन्यनरकनिवृत्तिवद्राजाज्ञानुपालनेनात्रापि शास्त्रोक्तप्रत्यवायनिवृत्तिरित्यादि पाण्डित्यविलसितमायुष्मतामाधुनिकानां प्रत्युक्तं वेदितव्यम् । तत्तदपराधविशेषेषु तत्तद्दण्डविशेषाणां विधेयत्वेन राज्ञो विशिष्य विधानात् अदण्डने न्यूनाधिकदण्डने वा राज्ञो नरकपातादिविधानाच्च, तथानुभूतराजदण्डानां तत्तत्प्रत्यवायनिवृत्तेरपि शास्त्रेणैव बोधितत्वाच्च दण्डस्य प्रायश्चित्तरूपधर्मत्वेनाग्नानाच्च तत्र तथात्वेऽपि शास्त्रनिषिद्धप्रवर्तकराजशासनानुवर्तिनां निषिद्धकार्यप्रवृत्तानां तत्तत्प्रत्यवायनिवृत्तौ मानाभावात् ; पूर्वोक्तदिशा प्रत्युत प्रत्यवायप्राप्तेरेव सिद्धत्वाच्चेत्यलमधिकेन । तथा चेश्वरशासनं न कदापि तद्विरुद्धं राजशासनं बाधितुं प्रभवतीत्येव व्यवस्था । न चासह्यदण्डादिविधानपूर्वकदुर्दृष्टिसहकृतदुःशासनप्रवर्तनस्य राजकृतस्य प्रजानामापद्रूपत्वेन तदनुवर्तनस्य नान्तरीयकतया तस्य चापद्धर्मत्वेन तदनुष्ठाने न दोष इति वाच्यम्— आपद्धर्माणां प्रायेण प्रायश्चित्तसहकृतत्वात् यत्र यथा प्रायश्चित्तं स्मर्यते तत्र तथा तदनुष्ठानेन तद्दुरितनिवृत्त्या तदनुष्ठायिनां

तद्दोषाभाजनत्वेऽपि प्रायश्चित्ताभाववत्त्वेनाम्नातेषु दुष्टेषु कर्मसु प्रवृत्तानां तद्दोषभाक्त्वस्याप्रतीकार्यत्वात् । तथा च तादृशदुःशासनानुवर्तनेन तत्र राजदण्डाद्यैहिकदुःखनिवृत्तिरेव न त्वामुष्मिकदुःखनिवृत्तिः न वा स्वधर्मानुष्ठानाधिकारनिवर्तकदोषनिवृत्तिरिति फलितमित्यलं पल्लवितेन ॥

इति द्वितीयं राजाधिकारदुःशासनव्यवस्थावज्रम्

तृतीयं पुष्पिणीपरिणयव्यवस्थावज्रम्

३. श्रीश्रौतस्मार्तपौराणिकागमिकादियावदार्यविशेषधर्माधिकृतेषु तदन्यतमयत्किंचिदार्यविशेषधर्माधिकृतेषु वा शुद्धेषु संकीर्णेषु वा वर्णेषु उत्पन्नानां जननादिसप्तमाब्दान्तगौणकाले वा तथैकादशाब्दादिपुष्पदर्शनपूर्वगौणकाले वा गर्भाष्टमादिदशमाब्दान्तमुख्यकाले वाप्यविवाहितानामार्यजातीयकन्यानां दृष्टरजस्कानामदुष्टतया विवाहो विधीयते कासामपि धर्मशास्त्रेण ? अथवा दुष्टतयैव कथंचिदभ्यनुज्ञायते रजोदर्शनानन्तरमवधिकालविशेषनिर्देशपूर्वकम् ? तथाभ्यनुज्ञातोऽपि विवाहस्सार्ववर्णिकतयाभ्यनुज्ञात उत यत्किंचिद्वर्णविशेषपुरस्कारेणेति प्रश्नविचारे नादुष्टतया कासामप्यार्यजातीयकन्यानां पुष्पदर्शनानन्तरं विवाहं विधत्ते शास्त्रमित्येव व्यवस्था । तथाहि—मनुस्मृतौ

नवमाध्याये—“प्रजनार्थं स्त्रियः सृष्टाः सन्तानार्थं च मानवाः ।
तस्मात् साधारणो धर्मः श्रुतौ पत्न्या सहोदितः ॥ क्षेत्रभूता स्मृता
नारी बीजभूतः स्मृतः पुमान् । क्षेत्रबीजसमायोगात् संभवस्सर्वदेहि-
नाम् ॥ यादृशं तूप्यते बीजं क्षेत्रे कालोपपादिते । तादृगोहति तत्तस्मिन्
बीजं स्वैर्व्यञ्जितं गुणैः ॥” इत्यादिवचनैः क्षेत्रबीजादिदृष्टान्तेन स्त्रीपुं-
सयोः संतानसृष्टिप्रवर्तकत्वेनैव विधात्रा सृष्ट्वामानात् “ऋतौ
भार्यामुपेयात्” “ऋतुस्नातां तु यो भार्या सन्निधौ नोपगच्छति ।
घोरायां भ्रूणहत्यायां युज्यते नात्र संशयः ॥” “ऋतुस्नाता तु या
नारी भर्तारं नोपसर्पति । सा मृता नरकं याति वैधव्यं च पुनः पुनः ॥”
इत्यादिवचनैर्याज्ञवल्क्यादिभिर्वृष्टिस्थानीयऋतुदर्शनाव्यवहितोत्तर-
कालमेव बीजावापस्थानीयपत्न्युपगमनस्य कर्षकस्थानीय-
भर्तृकर्तृकस्य विधानेन तदकरणे पत्युरुत्पत्स्यमानापत्योत्पत्ति-
प्रतिबन्धकतया भ्रूणहत्यादोषभाक्त्वस्यामानात्, बीजावापकभर्त्र-
नुपसर्पणे जायाया नरकपातवैधव्यावाप्त्यादिदोषभाक्त्वस्य
चामानात् ऋतुदर्शनकालस्यैव बीजावापकालत्वेनामानाच्च तदुप-
गमनोसर्पणादीनां भर्तृभार्यात्वसिद्ध्युत्तरकालिकत्वस्यैव भार्याभर्तृ-
प्रभृतिपदैरन्यैश्च वचनैरुद्धोषितत्वेन, तत्सिद्धेश्च “पतित्वं
सप्तमे पदे” “वाग्दानं च प्रदानं च वरणं पाणिपीडनम् ।
सप्तपदीति पञ्चाङ्गो मुनिभिः परिकीर्तितः” ॥ इत्यादिधर्मप्रवृ-
त्त्यादिधृतवचनकदम्बेन वाग्दानादिपूर्वाङ्गप्रवेशहोमाद्युतरां-
गविशिष्टप्रधानहोमादिसप्तपद्यन्तसंस्काररूपविवाहाधीनत्वेन “वि-
वहेद्विधिवत् पुमान्” इत्यादिवचनानुरुद्धवरकर्तृकतादृशविवाह-

संस्कारस्य च दानाधिकारिपित्रादिकर्तृककन्याकर्मकवरसंप्रदानक-
दानवरकर्तृकप्रतिग्रहोत्पन्नस्वत्वपूर्वकत्वेनैव समाम्नानात् , तद्दाने
च 'प्रदानं प्रागृतोः' इत्यादिभिः ऋतुदर्शनपूर्वकाल-
स्यैवाम्नानाच्च तत्काले कन्यामददतां पित्रादीनां दानाधिकृतानाम्
“अप्रयच्छन् दोषी” “अप्रयच्छन्समाप्नोति भ्रूणहत्यामृतावृतौ ।”
कालेऽदाता पिता वाच्यो वाच्यश्चानुयन् पतिः” इत्यादिवचनक-
दम्बेन स्वकर्तृकदानाभावप्रयोज्यभर्तृसंगमाभावप्रयोज्यस्वकन्याधि-
करणकसमुत्पत्त्यमानगर्भोत्पत्तिप्रतिबन्धप्रयोज्यभ्रूणहत्यादोषभाजन-
त्वस्य समाम्नानाच्च समुत्पत्त्यमानसन्तानरूपदृष्टफलप्रतिबन्धकानां
सर्वेषामपि भ्रूणहत्यादोषावाप्तेः सार्ववर्णिकतया समत्वाददुष्टत्वं रजो-
दर्शनानन्तरविवाहस्य न कदापि घटत आर्यजातीयकन्यानामन्या-
सामपीत्येव सिध्यति । अदृष्टफलरहितमतान्तरस्थानाम् अनार्यजातीया-
नामपि समुत्पत्त्यमानसन्तानरूपदृष्टफलप्रतिबन्धस्यान्याय्यत्वौ-
चित्यादुभयफलवन्मतस्थानामार्यजातीयानामुभयफलप्रतिबन्धप्रयो-
ज्यदोषाधिक्यप्राप्तेरप्यत्यन्तव्यक्तत्वात् । अत एव—“उत्पादन-
मपत्यस्य जातस्य परिपालनम् । प्रत्यहं लोकयात्रायाः प्रत्यक्षं
स्त्रीनिबन्धनम् ॥ अपत्यं धर्मकार्याणि शुश्रूषा रतिरुत्तमा । दाराधीन-
स्तथा स्वर्गः पितृणामात्मनश्च ह ॥” इत्यादिवचनैर्मन्वादिभिः
अपत्योत्पादनादिदृष्टफलकत्वं स्वर्गादिदृष्टफलकत्वं धर्मकार्या-
द्यौपायिकत्वं च भार्याया आम्नातं सार्ववर्णिकतया संगच्छते ।
अत एव च “गौरीं ददन्नाकपृष्ठं वैकुण्ठं रोहिणीं ददत् । कन्यां
ददद्ब्रह्मलोकं रौरवं तु रजस्वलाम् ॥ दष्टरोमा त्वपत्यघ्नी कुलघ्न्यु-

द्रतयौवना । पतिघ्न्याविष्कृत रजाः ततस्ताः परिवर्जयेत् ॥ अष्ट-
 वर्षा भवेद्गौरी नववर्षा तु रोहिणी । दशवर्षा भवेत् कन्या अत ऊर्ध्वं
 रजस्वला ॥” इत्यादिपाराशरस्कान्दादिवचनानि शतशः सहस्र-
 शश्च अष्टवर्षादिवयस्कबालिकादानस्य नाकपृष्ठाद्यवाप्तिफलकत्वं
 दृष्टरजस्कादानस्य रौरवाद्यवाप्तिफलकत्वं च दातॄणां दृष्टरोमादि-
 कन्यापरित्यागं विविवक्षूणां च समुद्धोषयन्ति संगच्छन्ते । न च
 “यावत्पञ्चाशदब्दानि परतो दशवत्सरात् । तत्कालजमिति प्रोक्तं
 रजः स्त्रीणां स्वभावजम् ॥” इत्यादिधर्मप्रवृत्तिधृतवचनानुसारेण
 एकादशादिपञ्चाशदब्दान्तरजोदर्शनस्य स्वाभाविकत्वेन, “प्राप्ते
 तु द्वादशे वर्षे रजः स्त्रीणां प्रवर्तते” इति रजःप्रवृत्तिनिय-
 मस्यापि प्रागुक्तवचनविरोधपरिहाराय बाहुल्यकत्वकल्पनवत् “अत
 ऊर्ध्वं रजस्वला” इत्युक्तेरपि “त्रिंशद्वर्षः षोडशाब्दां भार्या विन्देत
 नश्निकाम्” इत्यादिवचनानुरोधेन साम्भावनिकत्वस्यावश्यक-
 तया तथैव माधवाचार्यैर्व्याख्यातत्वेन च “रौरवं तु रजस्व-
 लाम्” इत्युक्तेरपि “त्रिंशद्वर्षो वहेत् कन्यां हृद्यां द्वादशवार्षिकीम्”
 “प्रदानं प्रागृतोः” इत्यादिवचनानुरोधेन दृष्टरजस्कादान-
 निषेधपरत्वमेव न त्वेकादशवर्षादिदाननिषेधपरत्वमिति कल्प-
 नया “ऊर्ध्वं दशाब्दाद्या कन्या प्राग्रजोदर्शनात्तु सा । गांधारी स्यात्
 समुद्राद्या चिरञ्जीवितुमिच्छुना ॥” इत्याद्याश्वलायनादिवचन-
 विरोधपरिहारेण दृष्टरजस्कादानस्यैव सर्वनिन्दितत्वाच्च सकल-
 वचनैकवाक्यतया “सप्तसंवत्सरादूर्ध्वं विवाहः सार्ववर्णिकः”
 इत्यादिमहाभारतादिवचनानुरोधेन च गर्भाष्टमादिदशमाब्दान्तवय-

स्कादानस्य दातृनाकपृष्ठादिफलविशेषप्रापकत्वेऽपि एकादशाब्दादि-
 रजोदर्शनपूर्वावस्थकन्यादानस्य तद्विवाहस्य चाप्रतिषिद्धत्वात्
 कथमेकादशाब्दादिरजोदर्शनपूर्वकालस्य गौणत्वोक्तिर्घटते इति
 वाच्यम्—“प्राप्ते तु द्वादशे वर्षे यः कन्यां न प्रयच्छति ।
 मासि मासि रजस्तस्याः पिता पिबति शोणितम् ॥ व्यञ्जने तु कुलं
 हन्यात् पितृन् हन्यात् पयोधरे । हन्यादिष्टं च पूर्तं च प्राप्ते रजसि
 कन्यका । वर्षद्वादशकादूर्ध्वं यदि पुष्पं बहिर्न हि । अन्तःपुष्पं भवत्येव
 पनसोदुम्बरादिवत् । अतस्तु तत्र कुर्वीत तत्संगं बुद्धिमान्नरः ॥”
 इत्यादिवचनैः पराशरादिभिरान्तरिकरजःप्रादुर्भावस्यापि पतिका-
 मनाप्रयोजकत्वेनान्तःपुष्पवतीसंगस्याप्यनुज्ञातत्वेन रजःप्रादुर्भाव-
 प्रयोज्यव्यञ्जनाद्याविर्भावदशायामदातुर्दानाधिकारिणस्तर्हीयका-
 मनाप्रतिबन्धकत्वेन तदीयशोणितपानकुलघातपितृघातेष्टापूर्त-
 घातादिदोषबाहुल्यावाप्तिकथनेन चान्तीरकरजःप्रादुर्भावस्यापि
 अविवाहिताया दोषप्रापकत्वात् निषेधविषयत्वेन एका-
 दशाब्दादिकालस्य गौणत्वम् । एवं “षडब्दमध्ये नोद्वाह्या कन्या
 वर्षद्वयं यतः । सोमो भुङ्क्ते ततस्तद्वत् गन्धर्वश्च तथानलः ।”
 इत्यादिभिरासप्तमाब्दमविवाह्यत्वोक्त्या तन्निषेधविषयत्वेन च
 निषेधविषयत्वसमानाधिकरणविधिविषयत्वरूपं गौणत्वं तयोः ।
 निषेधविषयत्वासमानाधिकरणविधिविषयत्वरूपमुख्यत्वं तु गर्भाष्ट-
 मादिदशमाब्दान्तस्थ कालस्येति निर्दिष्टव्यवस्थाया निर्दोषत्वात् ।
 ननु “त्रीणि वर्षाण्युदीक्षेत कुमार्यृतुमती सती । ऊर्ध्वं
 तु कालादेतस्माद्विन्देत सदृशं पतिम् ॥ अदीयमाना भर्तार-

मधिगच्छेद्यदि स्वयम् । नैनः किञ्चिदवाप्नोति न च यं साधि-
गच्छति ॥” इत्यादिवचनैः मन्वादिभिः कन्यायाः पुष्पदर्शनानन्तर-
कालिकवर्षत्रयोदीक्षणविधेः, तदूर्ध्वकालिककन्याकर्तृकपातिवेदन-
विधेश्च सत्त्वेन तथा स्वयं भर्त्रधिगमे कन्याया यत्किञ्चिद्दोषान-
वाप्तिकथनेन तदुद्बोद्धुः तथा दोषानवाप्तिकथनेन च रजोदर्शना-
नन्तरविवाहस्य सर्ववर्णसाधारण्येनादुष्टत्वे प्राप्ते दुष्टत्वोक्तिस्साह-
सिकीति चेन्न—“अतःपरं प्रवक्ष्यामि योषितां धर्ममापदि” इति
प्रतिज्ञाय मनुना कन्याया आपद्धर्मत्वेनैव वर्षत्रयोदीक्षणविधेः तदूर्ध्व-
कालिकस्वयंभर्त्रधिगमविधेश्च प्रवृत्तत्वात् ; गुणवद्वरलाभे च “ऋतु-
त्रयमुपास्यैव कन्या कुर्यात् स्वयंवरम्” इति विष्णवादिस्मृतऋतु-
त्रयानन्तरकालिकस्वयंवरणविधेश्च स्त्रीणामापद्धर्मत्वेनैव बोधनात् ।
“पिता रक्षति कौमारे” इत्यादिवचनैः स्त्रीणां स्वशरीरे
स्वत्वस्याभावेन “स हि स्वाम्यादातिक्रामेदतूनां
प्रतिरोधनात् ।” इत्यादिभिः पित्रादिदातृनिष्ठस्वामित्वानिव-
र्तनपूर्वकम् ऋतुत्रयवर्षत्रयान्यतरोत्तरकाले स्वत्वप्रापणद्वारा “तत-
श्चतुर्थे वर्षे तु विन्देत सदृशं पतिम्” इत्यादिवचनान्तरैकवाक्य-
तया चतुर्थवार्षिकस्वयंवरणस्य परिसंख्यया विहितत्वेन “त्रीणि
वर्षाण्युदीक्षेत कुमार्यृतुतृमती सती । ततश्चतुर्थे वर्षे तु स्वयं भर्तारम-
र्जयेत् ॥ प्रजा न हीयते तस्या रतिश्च भरतर्षभ । अतोऽन्यथा वर्तमाना
भवेद्वाच्या प्रजापतेः” इत्याद्यानुशासनिकभीष्मवाक्यानुरोधेन तादृश-
स्वयंवृतपतिकायाः प्रजादोषरतिदोषयोरभावबोधनेन विवाहा-
भावेनावस्थाने प्रजापतिनिन्दास्पदत्वाभिधानेन च ‘नैनः किञ्चि-

दवाप्नोति ' इति वाक्येन स्वीयर्तुव्यर्थीकारादीनां
 स्वापराधप्रयोज्यत्वाभावेन भ्रूणहत्यादिदोषानाक्रान्तत्वस्यैव
 कन्यायाम्, तत्पारिणेतारि च "न च यं साधिगच्छति । एवं
 चोपनतां पत्नीं नावमन्येत् कदाचन ।" इत्यादिवचनैः तादृशाप-
 दितकन्याप्रत्याख्याननिषेधेन दृष्टर्तुकन्यापरित्यागविधिप्रतिप्रस-
 वभूतेन पतिहननादिदोषाक्रान्तकन्यास्वीकारजन्य हननादि-
 दोषाभाजनत्वमात्रस्यैव च बोधनेऽपि धर्माधिकारप्रतिबन्धकरजो-
 दर्शनजन्यप्रत्यवायदुष्टत्वस्यानिवृत्तेः । अत एव 'प्रजा न हीयते' इत्या-
 दिना प्रजाहैन्याद्यभावमात्रबोधनं धर्महैन्याद्यभावाबोधनं च
 स्वरसत उपपद्यते । अत एव च "अविवाहिता तु या कन्या
 पुष्पयुक्ता भवेद्यदि । चान्द्रायणं व्रतं कुर्यात् सर्ववर्णेष्वयं विधिः ॥"
 इति सार्ववर्णिकत्वेन चान्द्रायणव्रतप्रायश्चित्तविधानं रिपुञ्जयोक्तं
 निर्णयसिन्धावाश्वलायनेन "कन्यामृतुमतीं शुद्धां कृत्वा निष्कृति-
 मात्मनः । शुद्धिं च कारयित्वा तामुद्वहेदनृशंसधीः । पिता ऋतून्स्व-
 पुन्यास्तु गणयेदादितस्सुधीः । दानावधि गृहे यत्नात् पालयेच्च
 रजोवतीम् । दद्यात्तद्वतुसंख्या गाः शक्तः कन्यापिता यदि ।
 दातव्यैकापि निःस्वेन दाने तस्या यथाविधि । दद्याद्वा ब्राह्मणेष्वन्नं
 अतिनिःस्वस्सदक्षिणम् । तस्यातीतर्तुसंख्येषु वराय प्रतिपादयेत् ॥
 उपोष्य त्रिदिनं कन्या रात्रौ पीत्वा गवां पयः । अदृष्टरजसे दद्यात्
 कन्यायै रत्नभूषणम् । तामुद्वहन् वरश्चापि कूश्माण्डैर्जुहुयाद्द्विजः ॥"
 इति वचनैर्विवाहात् प्राक्पुष्पवत्या विवाहने दातुः पारिणेतुर्वरस्य परि-
 णीयमानायाः कन्यायाश्च पार्थक्येन प्रायश्चित्तविधानं च संगच्छते ।

शौनकेनाप्येतदेव प्रायश्चित्तमन्ते “कूश्माण्डैर्जुहुयाद्घृतम्” इति द्विजपदाघटितवचनैरुक्तम् । तथाप्याश्वलायनवचनैकवाक्य-
तया द्विजविषयकमेवेदं प्रायश्चित्तमिति द्रष्टव्यम् । ननु प्राय-
श्चित्तयोः सामानाधिकरण्यस्यैव संपाद्यत्वात् अस्य च द्विजातीय-
प्रायश्चित्तकदम्बस्य निरुक्तसार्ववर्णिकचान्द्रायणप्रायश्चित्तेन समु-
च्चयात् द्विजातीनां चान्द्रायणव्रतरूपरिपुञ्जयविहितप्रायश्चित्त-
वैशिष्ट्येनानुष्ठानमेव शास्त्रीयं घटते । युक्तं चैतत्—आपस्तम्बेन
श्रौतसूत्रे “एकस्मिन् दोषे श्रूयमाणानि प्रायश्चित्तानि समभ्यु-
च्चयीरन्नर्थान्तरत्वात्” इति सूत्रेणैकस्मिन् दोषे बहुप्रायश्चित्त-
श्रवणे तेषां भिन्नभिन्नप्रयोजनसंपादनद्वारा पामरोगादिनिवर्तने
तैलरेकपानादीनामिव विशिष्टदोषनिर्हरणक्षमत्वात् समुच्चयेनैव
सर्वेषामनुष्ठानमिति सिद्धान्तितत्वात् । तथा च पापाभावे प्राय-
श्चित्तविधानस्यैवाप्रसक्तेर्निषेधाविषयत्वे सति तद्दोषापहारककर्मा-
न्तरानुष्ठानसहकृताभ्यनुज्ञाविधिविषयत्वरूपापद्धर्मत्वस्याप्यनुपपत्ते-
रुक्तरीत्यैव व्याख्येयम् । एवं च स्वयंवृतपतिकाविवाहेऽपि एत-
त्प्रायश्चित्तानुष्ठानपूर्वकस्यैव विवाहस्य धर्म्यत्वमिति वस्तुतत्त्वम् ।
न चात्र द्विजपदश्रवणेन द्विजातिव्यतिरिक्तानां न दोष इति
वाच्यम्—पूर्वोक्तदिशा भ्रूणहत्यादिदोषाणां चान्द्रायणप्रायश्चित्तस्य
च सार्ववर्णिकतया समाम्नानेन रजस्वलाविवाहस्यापद्धर्मत्वेन
समाम्नानाच्च तत्र द्विजपदस्य धर्माधिकार्युपलक्षकत्वात् । अत एव
च “अनुद्वाहिता या कन्यार्तवेन युज्यते सा वृषली” “सा कन्या
वृषली स्मृता” “तत्पतिर्वृषलीपतिः” इत्यादिषु बहुषु वचनेषु

धर्मानधिकारित्वबोधकवृषलीत्वविधानादिकं संगच्छते । स्वतो वृषलीषु वृषलीत्वातिदेशस्य वैयर्थ्येन “शूद्रो वर्णश्चतुर्थोऽपि वर्णत्वात् धर्ममर्हति” इत्यादिना पौराणिकमन्त्रैः शास्त्रविहितधर्मानुष्ठानाधिकारस्य शूद्राणामपि स्मृतत्वेन च चान्द्रायणविधायकवाक्ये द्विजातीयेष्वित्यनुक्त्या सर्ववर्णेष्वित्युक्त्या च स्वविहितधर्मानधिकारित्वोपलक्षकत्वस्यैव वक्तव्यत्वात् । एवं च न केष्वपि वर्णेष्वदुष्टो रजस्वलाविवाहः, किं त्वापद्युक्तप्रायाश्चित्तादिपूर्वकमभ्यनुज्ञायते शास्त्रेणेति व्यवस्था सिध्यति । एवमापद्यभ्यनुज्ञातोऽपि यावच्चतुर्थवर्षं कथंचित्प्रायश्चित्तादिसहकृतो रजस्वलाविवाहो ब्राह्मणातिरिक्तविषयक एव न ब्राह्मणविषयकः । तथाहि — “या कन्या पितृवेश्मस्था यदि पुष्पवती भवेत् । असंक्रुता परित्याज्या न पश्येत्तां कदाचन ॥ विवाहे च न योग्या स्यात् लोकद्वयविगर्हिता । एतां परिणयन्विप्रो न योग्यो हव्यकव्ययोः ॥ न तस्यां जनयेत्पुत्रं कानीन इति कथ्यते । माता पिता च पुत्रश्च त्रयस्ते वृषलाः स्मृताः ॥ यदा पुष्पवती कन्या तदैव त्यक्तुमर्हति । न तत्र दोषस्तस्यास्ति गेहस्था चेत्स दोषभाक् ॥” इति हेमाद्रौ मार्कण्डेयेन “यदा रहः पुष्पवती द्विजस्तामुद्वहेद्यदि । कालान्तरे यदा ज्ञाता तदा तां संपरित्यजेत् ॥ यदीच्छेदात्मनः शुद्धिं तदा चान्द्रायणं चरेत् । कामातुरस्तदा वर्तेत्स चण्डालसमो भवेत् ॥ पुत्रोत्पत्तिर्यदि भवेत् तदा पतित एव सः । ” इति गौतमेन च “तदानीं न परित्याज्या पूर्वं पुष्पवती न चेत् । प्रायश्चित्तं तदा कृत्वा कर्म कुर्वन्न दोषभाक् ॥ ” इति विवाहमध्यदृष्टपुष्पाप्रायश्चित्तविधायकवाक्यशेषे

गर्गाचार्येणापि विवाहात् पूर्वं पुष्पवत्या ब्राह्मण्याः परित्यागविवाहा-
भावयोरेव प्रायश्चित्तत्वेन प्रतिपादनात् रहः पुष्पवत्या
अज्ञानेन परिणये जातेऽपि पश्चात् ज्ञाने परिणीताया अपि परि-
त्यागविधानेन च ब्राह्मणीनां परित्यागरूपप्रायश्चित्तस्य विहितत्वेन
रजोदर्शनोत्तरविवाहाभ्यनुज्ञापकानां प्रायश्चित्तान्तरविधायकानां
च सर्वेषामपि वचनानां सामान्यविशेषन्यायेन ब्राह्मणातिरिक्त-
विषयकत्वस्यैव लाभात् । अन्यथा परित्यागविधिवैयर्थ्यस्य दुष्परि-
हार्यत्वादित्येव व्यवस्था निरवद्या सिध्यतीत्यलम् । विस्तरस्तु
धर्मव्यवस्थावज्रदर्पणे मदीये आर्यकन्याविवाहकालव्यवस्थाविम्बा-
दनुसंधेयः ॥

इति तृतीयं पुष्पिणीपरिणयव्यवस्थावज्रम्

चतुर्थं शारदाशासनव्यवस्थावज्रम्

अधुना भारतदेशे श्रीप्रभुभिरङ्गीकृत्य प्रवर्त्यमानमन्ततो
निर्वन्धरजस्वलाविवाहप्रापकं संघसंस्कारकम्मन्यहरविलास-
शारदानामकेन केनचिद्भारतशासनसभायां समुद्धाटितं कलिभृत्यैः
संभूय सर्वैः सभ्यैः संमोह्य च बलात् प्रभून्नुमानितं बाल्यविवाह-
निषेधनामकं राजशासनमार्यधर्माधिकृतैरार्यजातीयैरदोषावहतयानु-

वर्तितव्यं भवेत् कैरपि वा कैरपि वा प्राणादिपणप्रदानेनापि कथं-
चिदपि नानुवर्तितव्यं भवेत्, यदि नानुवृत्तं स्यात्तर्हि राजदण्डस्य
तदुक्तस्यानुभवस्स्यात्, यद्यनुवृत्तं स्यात् तर्हि शास्त्रोक्तदोषभाजनं
स्यात् । ईदृशविषमदशापन्नानां जनानां तदनुवर्तनानुवर्तनयोः
का व्यवस्था गतिश्च का तेषामिति प्रश्नसमालोचने प्रागुक्तव्यवस्था-
दिशा स्वधर्मानुष्ठानकाङ्क्षिभिरार्यजातीयैः कैरप्यदुष्टतयानुवर्तितव्यं
न भवेदेवेति व्यवस्था स्फुटैव । सर्वेषामपि आपद्धर्मत्वेनापद्धर्मा-
णामनापद्यननुष्ठेयत्वेन परित्याज्यत्वस्यैव स्मरणेन दोषबाहुल्य-
प्रापकत्वस्मरणेन च प्रायश्चित्तवैशिष्ट्येनाभ्यनुज्ञातेषु शास्त्रनिषिद्धेषु
कर्मसु बलात्कारेण दैववशाद्वाप्यनुष्ठेयत्वेन प्राप्तेष्वधर्म्यबुद्धिपूर्वक-
मगत्यानुष्ठितेषु च यथावदनुष्ठितानां तत्तत्प्रायश्चित्तानां तत्तद्दोष-
निर्णेजकत्वेऽपि प्रकृते शारदाशासनप्रवर्तनस्याद्यावधि प्रजायत्तत्वेन
निश्चितत्वात् प्रभुभी राजकृतस्वीयनिर्बन्धाभावेन प्रजानामौदासी-
न्ये राजदण्डाभावात् प्रजाकर्तृकराजसंनिधिनिवेदन एव दण्डस्य
प्राप्त्या समग्रराजनिर्बन्धाभावात् प्रजानिर्बन्धस्याप्यान्तरङ्गिक-
विरोधादिमूलकत्वेनैव तत्र तत्र प्राप्यत्वेन सार्वत्रिकत्वाभावात्
समग्रराजापदोऽनिर्वचनीयत्वेन तच्छासनव्याजेन दोषभीतिराहि-
त्येन च तत्र प्रवृत्तौ समग्रदोषसंक्रान्तेरशक्यवारणत्वेन विहित-
प्रायश्चित्तानां सर्वेषामप्यत्र विवाहप्राक्कालिकत्वेनानुष्ठेयतया
विवाहोत्तरं पश्चात्तापेऽपि गत्यभावात् प्रायश्चित्तवार्ताया अपि
कुत्राप्यश्रूयमाणत्वात् शास्त्रोक्तदोषभाजनत्वस्यानुष्ठीयमानविवाहेष्व-
व्याहतत्वात् । भविष्यति तथैव राजनिर्बन्धे तत्तत्प्रायश्चित्तानुष्ठानै-

स्तत्तदोषनिवृत्तिस्तदा भविष्यतीत्यंशस्योक्तप्रायत्वाच्च । येषां
तत्तत्प्रायश्चित्तानुष्ठानपूर्वक्रमभ्यनुज्ञातो रजस्वलाविवाहस्तेषां
क्षत्रियादीनां तदा तथात्वेऽपि पूर्वोक्तव्यवस्थादिशा ब्राह्मणीनां
परित्यागविवाहाभावयोरेव विहितत्वेन गत्यन्तरानुक्तेश्च ब्राह्मणा-
नामापद्धर्मत्वेनाप्यनुवर्तनायोग्यत्वमस्य शासनस्य व्यक्तमेव ।
ब्राह्मणत्वसमुच्छेदकस्यास्य शासनस्य यथाकथंचिदननुवर्तनं
प्राणादिपणप्रदानेनापि परलोकभीतानां ब्राह्मणानाम् ऐहिकधर्मा-
नुष्ठानकाङ्क्षिणामपि राजदण्डसहनेनापि समुचितम् । पश्चात्प्राय-
श्चित्तविशिष्टेन न तु राजदण्डभीत्या प्रायश्चित्तरहितरजस्वला-
विवाहनं समुचितं स्वजातिकुलधर्मादिरक्षणकासुकानां ब्राह्मणाना-
मित्यहो कलेरनुग्रहो ब्राह्मणेषु येन येष्वशनिपाततुल्यमीदृशं ब्राह्मण्य-
निर्मूलकं शासनं प्रवर्तितमिति खेदास्पदमिदम् । तथा च राज्ञा
बलान्निर्वन्धपूर्वकमेतच्छासनप्रवर्तने च राजापद्धर्मत्वेन रजस्वला-
विवाहप्रवृत्तौ निरुक्तप्रायश्चित्तानुष्ठानपूर्वकाधर्म्यबुद्धिसहकृतायां
यथावदनुष्ठितप्रायश्चित्तेन शास्त्रोक्तदोषनिर्णेजनं भवति क्षत्रिया-
दीनामित्येव व्यवस्था ब्राह्मणानां तु पश्चात्कर्तव्यप्रायश्चित्त-
विशिष्टकारागारवासादिराजदण्डनमेव सोढव्यम् । न तु प्रायश्चित्त-
रहितरजस्वलाविवाहेन राजशासनानुवृत्तेन स्वजातिकुलधर्मभ्रंशः
सोढव्य इत्येव व्यवस्था गत्यन्तरहीनास्तीत्यलं पल्लवितेन ॥

इति चतुर्थं शारदाशासनव्यवस्थावज्रम्

पञ्चमं रण्डोद्वाहव्यवस्थावज्रम्

आर्यधर्माधिकृतेष्वार्यजातीयेषु केष्वपि वा वर्णेषु उत्पन्नानां दैवात् प्राप्तवैधव्यानां क्षतयोनिकानामक्षतयोनिकानां वा स्त्रीणां पुनर्विवाहः कथंचिदपि कासामप्यभ्यनुज्ञायते न वा इति विचारे नाभ्यनुज्ञायते शास्त्रेणेत्येव व्यवस्था । दृश्यन्ते चात्र चतुर्विधानि वचनानि धर्मशास्त्रेषु (१) वाग्दानाद्यनन्तरं सप्तपदीनिष्क्रमणात् प्राक् वरनाशमरणादौ पुनर्विवाहविधायकानि कानिचित् (२) सप्तपद्यनन्तरमप्यक्षतयोनिकानां भर्तृमरणादौ पुनर्विवाहविधायकानि कानिचित् (३) अपुत्रकाणां विधवानां देवरादेकपुत्रमात्रोत्पादननियोगविधायकानि कानिचित् (४) भर्तृसहगमनयावज्जीवब्रह्मचर्यान्यतरविधायकानि विधवानामन्यानि चेति । तत्र प्राथमिकेऽंशे वसिष्ठेन “अद्धिर्वाचा च दत्ताया म्रियेतादौ वरो यदि । न च मन्त्रोपनीता स्यात् कुमारी पितुरेव सा ॥” इति, व्यासेनापि ‘कन्यान्यस्मै प्रदातव्या वाग्दाने तु कृते वरे । कृतेऽन्यस्मै प्रदातव्या मृते सप्तपदात् पुरा ॥ दत्तामपि हरेत् कन्यां सगोत्रोढां तथैव च । मन्त्रसंस्काररहिता देयान्यस्मै वराय च ॥’ इति, मनुनापि—यस्या म्रियेत कन्याया वाचा सत्ये कृते पतिः । तामनेन विधानेनानुजो विन्देत देवरः ॥ कन्यायां दत्तशुल्कायां म्रियेत यदि शुल्कदः । देवराय प्रदातव्या यदि कन्यानुमन्यते ॥” इत्येवंजातीयकैर्वचनैः सप्तपदीनिष्क्रमणात् प्राक् वरमरणे स्त्रिया वरान्तरेण विवाहो विधीयते । अत्रांशे न केषामपि विप्रतिपत्तिः । न च वाग्दत्तादीनां पुनर्भूणां वक्ष्यमाणबोधायनादिवचनैः सिद्धत्वेन वरान्त-

रेण विवाहे तासां पुनर्भूत्वापत्त्या वर्जनीयत्वमेव तदुक्तरीत्या प्राप्नो-
तीति वाच्यम् “नष्टे मृते” इत्यादिवक्ष्यमाणवचनसिद्धपरिसंख्यया
नाशमरणप्रव्रजनक्लीबत्वपातित्यातिरिक्तहेतुकृतवरान्तरविवाह एव
पुनर्भूत्वस्य तासां तद्वचनबोधितत्वेन तदन्तर्गतमरण एव प्रकृत-
वचनैः पत्यन्तरविधानेन नामां पुनर्भूत्वमित्यदोषात् । किं च
प्रधानहोमादिसप्तपद्यन्तसंस्कारस्य वा पितृगोत्रतः पतिगोत्रप्रापणस्य
वा विवाहपदार्थत्वेन वीरमित्रोदयादिषु परिष्कृतत्वात् वाग्दानं
च प्रदानं चेत्यादिवर्मप्रवृत्तिधृतपूर्वोक्तवचनेन वाग्दानादीनां
विवाहस्य पूर्वाङ्गत्वेन ब्रह्मचर्यादीनामुत्तराङ्गत्वेन च “पाणिग्रह-
णिका मन्त्रा नियतं दारलक्षणम् । तेषां निष्ठा तु विज्ञेया विद्वद्भिः
सप्तमे पदे ॥” इति मनुना, “नोदकेन न वा वाचा कन्यायाः पति-
रुच्यते । पाणिग्रहणसंस्कारात् पतित्वं सप्तमे पदे ॥” इति यमेन च,
पतिभार्यात्वसिद्धेः सप्तमपद एव पाणिग्रहणसंस्कारेणाभिहितत्वात्,
‘स्वगोत्राद्भ्रश्यते नारी विवाहात्सप्तमे पदे’ इति मन्वादिभिः सप्तमपद
एव भर्तृगोत्रप्राप्तेः स्त्रीणामभिहितत्वाच्च, “चतुर्थीहोममन्त्रेण त्वङ्मां-
सहृदयेन्द्रियैः । भर्त्रा संयुज्यते नारी तद्गोत्रा तेन सा भवेत् ॥” इति
च्यवनेन, ‘विवाहे चैव निर्वृत्ते चतुर्थेऽहनि रात्रिषु । एकत्वं सा
गता भर्तुः पिण्डेगोत्रचसृके ॥ इति बृहस्पतिना चाश्वलायनानां
चतुर्थीहोममन्त्रपठनोत्तरकालमेव पितृगोत्रनिवृत्त्या पतिगोत्रप्राप्ते-
राभिहितत्वाच्च वाग्दानोदकदानादिभिस्सप्तमग्रपतिभार्यात्वयो-
रनिष्पन्नत्वेनानुत्पन्नसप्तमग्रस्वामित्ववतो मरणादौ पत्यन्तरविधानस्य
न्यायसिद्धत्वाच्च । एतेन “नष्टे मृते प्रव्रजिते क्लीबे च पतिते

पतौ । पञ्चस्वापत्सु नारीणां पतिरन्यो विधीयते ॥” इति रण्डोद्वाह-
 कामुकावलम्बनभूतं मनुनारदपराशरवचनमपि व्याख्यातप्राय-
 मिति व्यक्तम् । प्रदर्शितवचनैकवाक्यतासंपत्तये “पतिस्समास
 एव” इति पाणिनिस्मृतिबलेन च “स तु यद्यन्यजातीयः पतितः
 क्लीब एव वा । विकर्मस्थः सगोत्रो वा दासो दीर्घामयोऽपि
 वा । दत्तापि देया सान्यस्मै सप्रावरणभूषणा । विधिवत्प्रति-
 गृह्यापि त्यजेत्कन्यां विगर्हिताम् । व्याधितां विप्रदुष्टां वा
 छद्मना चोपपादिताम् ॥” इति कात्यायनेन “कुलशीलविहीनस्य
 षण्डादिपतितस्य च । अपस्मारिविकर्मस्थरोगिणां वेषधारिणाम् ।
 दत्तामपि हरेत्कन्यां सगोत्रोढां तथैव च । मन्त्रसंस्काररहिता
 देयान्यस्मै वराय च । अन्यथा तु हरन्दण्ड्यो व्ययं दद्यात्तु
 सोदयम्” इति काश्यपादिवचनकदम्बैकवाक्यतया नाश-
 मरणाद्यतिरिक्तनिमित्तेष्वपि प्राप्तौ तन्निवारणाय च “वाचा
 दत्ता मनोदत्ता अग्निं परिगता सप्तमं पदं नीता गृहीतगर्भा
 प्रसूता चेति सप्तविधा पुनर्भूः, तां गृहीत्वा न प्रजा न धर्मं
 विन्देत्” इति बोधायनेन “सप्त पौनर्भवाः कन्या वर्जनीयाः
 कुलाधमाः । वाचादत्ता मनोदत्ता कृतकौतुकमंगला । उदक-
 स्पर्शिता या च या च पाणिगृहीतिका ॥ अग्निं परिगता या
 च पुनर्भूः प्रसवा च या ॥ इत्येताः काश्यपेनोक्ता दहन्ति
 कुलमश्विवत् । प्ररोहत्याग्निना दग्धः पादपः सुचिरादपि । न
 च पौनर्भवादग्धं कुलं कापि प्ररोहति ॥” इति काश्यपादिभिश्च
 वाग्दत्तादीनां परवराय दाने पुनर्भूत्वस्याम्नानेन पूर्ववरमरणादावपि

विवाहाभावप्राप्तौ तत्प्रतिप्रसवत्वेन नाशमरणादिषु पञ्चस्वेवापत्सु परिसंख्यया पत्यन्तरविधायकत्वेन च नष्टे मृत इत्यादिवचने अपतावित्येव च्छेदस्य कर्तव्यत्वेन नाजिवयुक्तन्यायेन पतिभिन्नपति-सदृशादिनाशादावेव पत्यन्तरविधानमित्यर्थस्यैवावश्यवक्तव्यत्वेन च तद्विन्नत्वतत्सादृश्ययोरनुत्पन्नसमग्रस्वामित्ववत्येव सिद्ध्या तन्नाशमरणादावेव पत्यन्तरविधायकत्वमस्य वचनस्येत्यर्थस्य सुव्यक्तत्वात् । बहुषु निबन्धनग्रन्थेषु नष्टे मृत इत्याद्यानुपूर्वीकमेव नारदीयमपि वचनमुल्लिखितं दृश्यते । तथा च नष्टे मृत इत्यादिवचनस्यापि वाग्दत्तादिपरत्वमेवेति निर्बाधं सिध्यति । अत्रैव विचारे द्वितीयेऽंशे सप्तपद्यनन्तरमप्यक्षतयोनिनानां मृतभर्तृकाणां पुनर्विवाहाभ्यनुज्ञापकेषु वचनेषु युगान्तर-विषयकत्वेन व्यवस्थापि शास्त्राया स्फुटैव । तथाहि “पाणिग्रहे मृते बाला केवलं मन्त्रसंस्कृता । सा चेदक्षतयोनिः स्यात् पुनः संस्कारमर्हति ॥” इति मनुवसिष्ठाभ्याम्, “उद्वाहितापि या कन्या न चेत् संप्राप्तमैथुना । पुनः संस्कारमर्हेत् यथा कन्या तथैव सा ॥” इति नारदेन, “निसृष्टाया हते चापि यस्या भर्ता म्रियेत सः । पौनर्भवेन विधिना पुनस्संस्कारमर्हति ॥” इति बोधायनेन चैवमेव—जातीयकैर्वचनैरुद्वाहिताया अपि अक्षतयोनिकायाः पुनर्विवाहो विधीयत इति यत् परैरभ्युपगम्यते तदपि शास्त्राज्ञानविलसितमात्रम् ; यतः “अक्षता च क्षता चैव पुनर्भूः संस्कृता पुनः” इति याज्ञवल्क्येन, “या वा क्लीबं पतितमुन्मत्तं वा पतिमृतसृज्यान्यं पतिं विन्दते वा सा पुनर्भूभवति” इति तेनैव वसिष्ठेन “कन्या चाक्षतयोनिर्या

पाणिग्रहणदूषिता । पुनर्भूः प्रथमा प्रोक्ता पुनः संस्कारकर्माणि ॥”
 इति नारदादिभिश्च पुनर्विवाहिताया अक्षतयोनिकाया अपि पुनर्भू-
 त्वस्याम्नानेन, बोधायानेनापि “पौनर्भवेन विधिना” इति स्पष्टीकरणेन
 च पुनस्संस्कृतायाः पुनर्भूत्वस्य “अक्षतायां क्षतायां वा जातः
 पौनर्मवः स्मृतः” इति वसिष्ठवचनेन तदुत्पन्नसन्तानस्य पौनर्भवत्वस्य
 च सिद्धावपि ‘अपुत्रेण सुतः कार्यो यादृक्तादृक्प्रयत्नतः । पिण्डो-
 दकक्रियाहेतोर्नामसंकीर्तनाय च ॥” इति मनुनौरसपुत्ररहितस्य
 दत्तक्षेत्रजादिपुत्रान्तरसंपादनस्य विहितत्वेन द्वादशविधपुत्रवद्यु-
 गान्तरेषु पौनर्भवस्याधमस्यापि पुत्रत्वेन परिगणनात् स्वीकाराच्चैषां
 वचनानां युगान्तरविषयकत्वमेव न कलियुगविषयकत्वमिति
 स्फुटत्वात् । दत्तौरसेतरषां तु पुत्रत्वेन परिग्रहः इति कलि-
 वर्ज्यप्रकरणे सर्वत्र दत्तौरसातिरिक्तपुत्राणां पुत्रत्वेन कलौ
 परिग्रहाभावस्यैवोपपादनात् । अत एव व्यासेन “ऊढायाः पुन-
 रुद्धाहं ज्येष्ठांशं गोवधं तथा । कलौ पञ्च न कुर्वीत भ्रातृजायां कम-
 ण्डलुम् ॥” इति, क्रतुनापि “देवरान्न सुतोत्पत्तिः दत्ता कन्या न
 दीयते । न यज्ञे गोवधः कार्यः कलौ न च कमण्डलुम् ॥” इति,
 वायवीयसंहितायामपि “मृते जीवति वा पत्यौ न सुतो देवरादितः ।
 क्रान्तसप्तपदां कन्यां नोद्धेच्च कलौ युगे ॥” इति, बृहन्नारदीये ‘दत्ता-
 क्षतायाः कन्यायाः पुनर्दानं परस्य च । बालिकाक्षतयोन्याश्च
 वरेणान्येन संस्कृतिः ॥’ इत्यादिभिरक्षतयोनिकानां विधवानां
 पुनरुद्धाहस्य कलौ निषिद्धत्वात् । युगान्तरेष्वपि “शूद्राणामेव
 धर्मोऽयं पत्यौ प्रेतेऽन्यसंश्रयः । लोभान्मूढैरविद्वद्भिः क्षत्रियैरपि

चयेते ॥ अज्ञातश्च द्विजो यस्तु विधवामुद्वहेद्यदि । परित्यज्य च
तां चैव प्रायश्चित्तं समाचरेत् ॥” इति वृद्धमन्वाश्वलायनादि-
वचनानुरोधेन शूद्रधर्मत्वस्य द्विजातिधर्मत्वाभावस्य च व्यक्त-
त्वेन दत्तौरसातिरिक्तपुत्रपरिग्रहाभाववत्यत्र कलौ शूद्राणामपि
विधवोद्वाहस्य निषिद्धत्वाच्च । एतेन नियोगविधेरपि युगान्तर-
विषयकत्वमेवेति प्रदर्शितवचनेषु सुव्यक्तत्वात् न तृतीयां-
शस्य पृथग्व्याख्यानापेक्षा अप्रकृतत्वाच्चेति विरम्यते । अनन्त-
शयनमुद्रापितनारदीयमनुसंहितास्थस्य “पत्यौ प्रव्रजिते नष्टे
क्लीबे च पतिते मृते” इति भिन्नानुपूर्वीकनारदवचनपाठस्य
प्रामाणिकत्वाभिनिवेशेऽपि युगान्तरविषयकत्वस्यैव निरुक्तदिशा
लाभान्निरुक्तव्यवस्था निर्बाधं सिध्यति । निखिलमिदमभिसंधाय
मनुना “नौद्वाहिकेषु मन्त्रेषु नियोगः कीर्त्यते क्वचिन् । न विवाह-
विधानुक्तं विधवावेदनं पुनः ॥ अयं द्विजैर्हि विद्वद्भिः पशुधर्मो
विगर्हितः । मनुष्याणामपि प्रोक्तो वेने राज्यं प्रशासति ॥” इत्या-
दिना पशुधर्मत्वमेव न मानवधर्मत्वमिति कण्ठत एव नियोगविवा-
हादिकं विधवानां निरस्तम् । स्मृतिसारसंग्रहे च “विधवोद्वाहनं
कर्म चतुर्युगसहस्रके । न कर्तव्यं न कर्तव्यमृषयः प्रवदन्ति हि ॥”
इति सर्वयुगनिषिद्धत्वेनोद्घोषितम् । अत एव मन्वादिभिः
“ब्रह्मचर्यं चरेद्वापि प्रविशेद्वा हुताशनम्” इत्यादिवचनकदम्बेन
विधवनां सहगमनब्रह्मचर्यान्यतराश्रयणमेव विकल्पेन विहितं च
संगच्छत इत्यलं पल्लवितेन । एतेनात्रत्यश्चतुर्थोऽशोऽपि व्याख्यातः ॥

इति पञ्चमं रण्डोद्वाहव्यवस्थावज्रम्

षष्ठं चण्डालास्पृश्यतानिवारणव्यवस्थावज्रम्

पञ्चमादिपदव्यवहियमाणानां चण्डालानां विभिन्नविभिन्न-
जातीयानां दूरतोऽस्पृश्यता शास्त्रानुमत्या निवारयितुं शक्यते न
वेति विचारे न कयापि दिशा कथंचिदपि निवारयितुं शक्यत
इत्येव व्यवस्था । तथाहि बृहदारण्यके “तस्मान्न जनमियान्नान्तमि-
यान्नेत्पाप्मानं मृत्युमन्ववायानीति” अन्त्यं जनं चण्डालं प्रति नेयान्न
गच्छेन्न समीपस्थो भवेदन्तं तन्निवासस्थानमपि नेयान्न गच्छेद्यतः
पाप्मानं तद्गतपापं कीदृशं मृत्युं मरणधर्माणं स्वधर्मभ्रंशकं पातित्या-
धायकमहमन्ववायान्यनुगच्छेयमिति नेत् भीतो न गच्छत् इत्यर्थक-
श्रुत्या साक्षाच्चण्डालसमीपगमनतन्निवासस्थानगमने प्रतिषिध्येते ।
तथा पराशरेण परेषां पापिपापसंक्रमणे विषये ‘आसनात् शयनात्
यानात् संभाषात् सहभोजनात् । संक्रामन्ति हि पापानि तैलबिन्दुः’
इति, देवलेन च ‘संछापस्पर्शनिश्वाससहयानासनाशनात् । याजना-
ध्यापनात् पानात् पापं संक्रमते नृणाम् ॥’ इति सहासनसहशयन-
सहयानसंछापादीनां पापिपापसंक्रमणहेतुत्वेन निरूपितत्वात् ।
छान्दोग्ये च ‘अथ य इह कपूयचरणा अभ्याशो ह यत्ते कपूयां
योनिमापद्यन्ते श्वयोनिं वा सूकरयोनिं वा चण्डालयोनिं वा’
इति श्रुत्या गुरुतरपापिनां श्वसूकरचण्डालजन्मप्राप्तिनिरूपणेन
‘चण्डालश्चाधमो नृणाम्’ इत्यादिभिः स्मृतिभिरपि चण्डालस्य पापि-
ष्ठत्वस्य निरूपणेन च चण्डालानां च शुद्धसंकीर्णसंकीर्णसंकीर्णमे देन

बहुविधानामाम्नानेन सर्वेषामपि चण्डालपदेनान्त्यजपदेन च
 व्यवहारस्य सिद्धतयात्राविशेषात् सर्वेषामपि ग्रहणम् । तादृश-
 चण्डालदर्शनभाषणस्पर्शनादौ सर्वस्मृतिनिषिद्धे कलियुगविषय-
 प्रमाणमूर्धन्यत्वेन विधवोद्वाहादौ विधायकत्वभ्रान्त्या परैरनुगृही-
 तायाः पराशरस्मृतेरेव वचनानि प्रथमतोऽत्र प्रदर्श्यन्ते । तथा
 हि तत्र प्रायश्चित्तप्रकरणे “चण्डालदर्शने सद्य आदित्यमवलोकयेत् ।
 चण्डालस्पर्शने चैव सचेलस्नानमाचरेत् ॥ श्वपाकं वापि चण्डालं
 विप्रः संभाषते यदि । द्विजैस्संभाषणं कुर्यात् सावित्रीं तु सकृज्ज-
 पेत् ॥ चण्डालैस्सह सुप्तं तु त्रिरात्रमुपवासयेत् । चण्डालैकपथं
 गत्वा गायत्रीस्मरणाच्छुचिः ॥ चण्डालखातवापीषु पीत्वा सलि-
 लमग्रजः । अज्ञानाच्चैकभक्तेन त्वहोरात्रेण शुध्यति ॥ चण्डालमाण्ड-
 संस्पृष्टं पीत्वा कूपगतं जलम् । गोमूत्रयावकाहारस्त्रिरात्राच्छुद्धिमाप्नु-
 यात् ॥ चण्डालघटसंस्थं तु यत्तोयं पिबति द्विजः । तत्क्षणात्क्षिपते
 यस्तु प्राजापत्यं समाचरेत् ॥ यदि नोत्क्षिपते तोयं शरीरे यस्य जीर्यति
 प्राजापत्यं न दातव्यं कृच्छ्रं सान्तपनं चरेत् ॥ चरेत्सान्तपनं विप्रः
 प्राजापत्यमनन्तरः । तदर्धं तु चरेद्वैश्यः पादं शूद्रस्तथा चरेत् ॥
 भुङ्क्तेऽज्ञानाद्द्विजश्रेष्ठः चण्डालान्नं कथंचन । गोमूत्रयावकाहारो
 दशरात्रेण शुध्यति ॥ अविज्ञातस्तु चण्डालो यस्य वेश्मनि तिष्ठति ।
 विज्ञाते तूपपन्नस्य द्विजाः कुर्वन्त्यनुग्रहम् ॥ दध्ना च सर्पिषा चैव
 क्षीरमोमूत्रयावकम् । भुञ्जीत सहभृत्यश्च त्रिसंध्यमवगाहनम् ॥ न्यहं
 भुञ्जीत दध्ना च न्यहं भुञ्जीत सर्पिषा । न्यहं क्षीरेण भुञ्जीत एकैकेन
 दिनत्रयम् ॥ गृहस्याभ्यन्तरं गच्छेच्चण्डालो यदि कस्यचित् ।

तमगाराद्विनिर्वास्य मृद्भाण्डं तु विसर्जयेत् ॥ रसपूर्णं तु यद्भाण्डं
न त्यजेत्तु कदाचन । गोमयेन तु संमिश्रैर्जलैः प्रक्षालयेद्गृहम् ॥”
इत्यादि पराशरस्मृतौ । प्रचेतःस्मृतावपि “चण्डालगृहप्रवेशने
चण्डालेनैकगृहे वृक्षच्छायायां वा सहावस्थाने चण्डाल एव स्या-
द्ब्राह्मणानुशिष्टं षाण्मासिकं प्रायश्चित्तं कृच्छ्रं च” इति । च्यवनस्मृता-
वपि “चाण्डालसंकरेषु भवनदहनं वपनं सर्वभाण्डभेदनं दार-
वाणां तक्षणं शङ्खशुक्तिसुवर्णरजतशैलानामद्भिः प्रक्षालनं कांस्य-
ताम्राणामाकरे शुद्धिः सौवीरपयोदधितक्राणां परित्यागः”
इत्यादिभिः बहुधा बह्वीषु स्मृतिषु च चण्डालसंसर्गे विविधरूपे
विविधानां प्रायश्चित्तानामाम्नानेन चण्डालस्त्रीसंसर्गादिषु च कृच्छ्र-
तमप्रायश्चित्तानामाम्नानेन चाबुद्धिकृतेष्वेवैवंविहितेषु प्रायश्चित्तेषु
सत्सु बुद्धिकृतेषु च तेषु कीदृशप्रायश्चित्तानामनुष्ठेयतेति निरूपण-
स्यापि कृच्छ्रसाध्यत्वेन कथं नाम चण्डालास्पृश्यता शास्त्रानुमत्या
निवारयितुं शक्येतेति सुधीभिराकलनीयम् । अत्रेदमवधेयम्—
अस्पृश्यता त्वाशौचादिषु शौचकालेष्वप्येकपङ्क्त्युपविष्टेषु ब्राह्मणा-
दिषु भोजनाद्यर्थं स्वजातीयेष्वेव परस्परं निमित्तविशेषेषु विधीयते
शास्त्रेणाचर्यते च तथाद्यावधि धर्माधर्मज्ञैः । एवं द्विजातीनां
शूद्रादिस्पर्शोऽपि निषिध्यते शास्त्रेण सर्वेष्वपि कालेषु, तथैवा-
चर्यते च शिष्टैः । परं तु स्वजायादिषु रजस्वलासु सूतकासु च
तासां समीपस्पर्शो यथा निषिध्यते तथैव पतितानां चण्डालानां च
समीपस्पर्शनिषेधद्वारा दूरतोऽवस्थापनमदृष्टदर्शिना शास्त्रेण तत्त-
त्पापसमाक्रान्तिरन्येषां मा भूत्सांक्रामिकरोगिणामिवेति विधीयते ।

यथा “युगं युगद्वयं चैव त्रियुगं च चतुर्युगम् । चण्डाल-
सूतकोदक्यापतितानामधः क्रमात् ॥ तत्तत्संनिधिमात्रेण स-
चेलं स्नानमाचरेत् ॥” इत्यादिवचनैः पराशरादिभिः धर्माधर्म-
रहस्यवेदिभिर्युगादिमितदेशव्यवधानेनावस्थापनं तत्तद्व्यक्तीनां
विधीयते । शास्त्रप्रमाणकैस्तत्र तथानुष्ठानमन्तरा किं कर्तव्यं
स्यात् कथं नाम तन्निवारणं शक्येतेति चर्मचक्षुष्कैर्विचारणीयम् ।
यत्त्वत्र परेषामायुष्मतां कलिभृत्यानां मेधाविलसितं शास्त्रोक्त-
चण्डाला एते पञ्चमादय इत्यत्र न मानमिति तत्स्वेषां पुंस्त्वे मानवत्वे
आर्यत्वे ब्राह्मणत्वादौ च यदस्ति मानं तदेवात्रापीति स्वैरेव
समाधाय यथाकथंचित्सन्तोष्यम् । अनादिसिद्धलोकव्यवहार
एव खलु मुख्यमत्र मानम् । स्वेषां तथात्वे निखिलवस्तूनामपीद-
मेतद्वस्त्विति परिज्ञाने निर्णये च तत्तद्वस्तुलक्षकं शास्त्रमपि तत्र
सहकारीति स्वैरपि वक्तव्यम् परप्रश्ने, तदेवात्रापीति कुतो न ज्ञाय-
ते मेधाविमन्यैरेभिरिति चित्रीयते चेतः । किं च बृहल्लम्पाक-
ग्रन्थादिषु चोरप्रश्नप्रकरणे चोरावगमकवाक्यादिषु ‘पञ्चमान्ता
जातिभेदाभावादेव भवन्ति हि” इत्यादिषु तदीयपञ्चनाभादि-
टीकासु “पञ्चमश्चाण्डालः” इति विवरणादिकमप्यत्र मानमिति
गृह्यन्तु परे चण्डालत्वकामुका इत्यलमधिकेन ॥

इति षष्ठं चण्डालास्पृश्यतानिवारणव्यवस्थावज्रम्

सप्तमं देवालयचण्डालप्रवेशनव्यवस्थावज्रम्

७. पञ्चमादिपदव्यवहियमाणानां चण्डालानां विशुद्ध-
शूद्रादीनामिव शिवविष्णवादिदेवालयेषु प्रवेशः शास्त्रानुमति-
पूर्वकमनुमन्तुं शक्यते न वेति प्रश्नसमालोचने कथमपि नानुमन्तुं
शक्यत इत्येव व्यवस्था । तथा हि—यदनुरोधेन यन्निर्माण-
प्रतिष्ठादिकं जातं जायते च निखिलकर्मप्रवृत्तिस्तत्र तच्छास्त्रस्य
मुख्यं प्रामाण्यमध्यवसतव्यम्, अन्यथा तद्विपरीतफलप्रसक्तिरिति
प्रकृते देवतायतननिर्माणप्रतिष्ठादिकस्य निखिलभारतवर्षीयशिव-
विष्णवादिदेवतासंबन्धिनस्तदीयकल्याणोत्सवादिनिखिलकर्मकलाप-
स्य च नित्याराधानादिनिखिलकर्मप्रवृत्तेश्चागमशास्त्राधीनत्वात्
आगमशास्त्राणां च मीमांसायां स्मृतितुल्यप्रामाण्याङ्गीकारेण
चात्रागमशास्त्राणां मुख्यप्रामाण्यमवलम्बनीयम् । स्मृत्यादीनां
तु तदुपोद्बलकत्वेनेति प्रथमतोऽत्रागमशास्त्रवचनानि दिङ्मा-
त्रेणोदाह्रियन्ते । वैखानसागमे ‘पञ्चमहापातकैश्चाण्डालाद्यैश्चालये
प्रविष्टे तत्स्पृष्टनिवेदने च महाशान्तिं हुत्वा देवं कलशैः
संस्नाप्य पुनः प्रतिष्ठां कारयेत्” इति, कारणागमे प्रायश्चित्त-
काण्डे “रुद्रस्य वाथ विष्णोर्वा प्राकाराभ्यन्तरे यदि । रजस्वला-
वधूश्चैव चण्डालश्च समागतः ॥ ततो ग्रामोत्सवे हस्तशताभ्यन्तरतो
यदि । तद्देवस्य कला हीना राज्ञो मरणमेव च ॥ तद्ग्रामस्य क्षयः
प्रोक्तः सस्यानां नाशनं भ्रुवम् ।’ इति, कामिकागमे “म्लेच्छः पाषण्ड-
कश्चैव वेदबाह्यश्च नास्तिकः । एतान्यपि च सर्वाणि मर्यादौ च

प्रदर्शयेत् ॥ अन्येषां चण्डालकादीनां महामर्यां प्रदर्शयेत् । वैश्या-
नामपि शूद्राणां भद्रमण्डपसेवनम् ॥ इतरेषां तु वर्णानां गोपुरं तु
विधीयते । चण्डालपतितादीनां गोपुराद्वहिरेव हि ॥ (मर्यां नाम बहि-
र्देशादन्तर्ध्वजबाह्यस्थानम्, महामर्या नामालयादायतं बहिस्स्थान-
मित्यागमनिर्णयः) इत्यादिभिरागमशास्त्रवचनैः । देवलेन वृद्ध-
हारीतेन च “प्रासाददेवहर्म्याणां चाण्डालपतितादिषु । अन्तःप्रविष्टेषु
तथा शुद्धिः स्यात्केन कर्मणा ॥ गोभिः संक्रमणं कृत्वा गोमूत्रे-
णैव लेपयेत् । पुण्याहं वाचयित्वा तु ततोयैर्दर्भसंयुतैः ॥ संप्रोक्ष्य
सर्वतः पश्चाद्देवं समभिषेचयेत् । पञ्चामृतैः पञ्चगव्यैः स्नाप-
यित्वाथ वैष्णवः ॥ प्रत्यूचं पावमान्यैश्च वैष्णवैश्चाभिषेचयेत् ।
अष्टोत्तरसहस्रं वा शतमष्टोत्तरं तथा ॥ चतुर्भिर्वैष्णवैर्मन्त्रैः स्नाप्य
पुष्पाञ्जलिं तथा । श्रिसूक्तेन तदा दिव्यैर्दद्यान्नीराजनां द्विजः ॥”
इत्यादिभिर्वचनैः प्रायश्चित्तविधिरुक्ता । धर्मप्रवृत्तौ, “गर्भा-
गाराद्वहिः स्थित्वा तथा प्राकारतोऽन्ततः । चण्डालदर्शनात्सद्यो
देवो बिम्बात्पलायते ॥” इति आदित्यपुराणे “खण्डिते स्फुटिते
दग्धे भ्रष्टे स्थानविवर्जिते । यागहीने पशुस्पृष्टे पतिते दुष्टभूमिषु ॥
अन्यमन्त्रार्चिते चैवमस्पृश्यस्पर्शदूषिते । दशस्वेतेषु नो चक्रुः संनि-
धानं दिवौकसः ॥” इत्यादिभिर्वचनैश्च चण्डालरजस्वलादीनामालय-
प्राकारान्तःप्रवेशे तत्स्पृष्टवस्तुनिवेदने च ग्रामोत्सवादिषु हस्त-
शताभ्यन्तरतस्तत्संनिधाने च तद्देवतद्विम्बत्यागकलाहानितद्देशराज-
मरणतद्ग्रामक्षयसस्यनाशनादिविप्लवपरम्परावाप्त्यादिकथनपूर्वकं
तदालयसंप्रोक्षणपुनःप्रतिष्ठादिप्रायश्चित्तविधानेन म्लेच्छादीनां

प्राकारान्तःप्रवेशादिकथनेन च तद्विघ्नगर्भालयादिप्रवेशे च पुनःप्रतिष्ठादिविधानेन च चण्डालानामालयान्तः प्रवेशस्य सर्वशास्त्रनिषिद्धत्वात् । एवम् “चौरचाण्डालपतित-
 श्वोदक्यास्पर्शने सति । शवाद्युपहते चैव प्रतिष्ठां पुनराचरेत् ॥” ,
 भृगुसंहितायाम् “चण्डालैरन्त्यजैश्चैव तथान्यप्रतिलोमजैः ।
 म्लेच्छैश्च नीचचाण्डालैर्गुरुनिन्दादिदूषितैः ॥ एवमादिभिः संस्पृष्टे
 देवागारे विशेषतः । स्पृष्टे प्रवेशने बाधा पूजाकाले च दर्शने ॥”
 इत्यादिभिस्सर्वत्र प्रतिषिद्धयोश्चण्डालप्रवेशस्पर्शनयोश्शास्त्रानुमतत्वं
 कथं नाम घटेतेति विभावनीयम् । अन्ततः श्रौतस्मार्तनिखिलगृह-
 स्थधर्मसहाधिकारिण्या ब्राह्मण्या अपि ‘ब्राह्मण्यपि हरं विष्णुं न
 स्पृशेच्छेय इच्छती । सनाथा मृतनाथा वा तस्या नास्त्येव निष्कृतिः ॥’
 इति कौर्मवचनानुरोधेन शिवविष्णवादिदेवतामूर्तिस्पर्शनेऽनधिकार
 आम्नायते । यत्तु पतितपावनशीलस्य तच्छक्तिमतो दयासिन्धोः
 परमेश्वरस्य दर्शनस्पर्शननमनाराधनादिषु सर्वेषामपि पतितादीनां
 तत्समुद्धरणैकप्रयोजनत्वाद्देवायतननिर्माणस्थ निर्बाधमधि-
 कारोऽस्ति ; किं च तेषामेवाधिकार इत्यपि वाच्यः ; पाण्डितानां
 हृद्देशस्थदेवाराधनेनैव कृतार्थतायास्सिद्धेरित्यादि दुर्युक्तिजालवदनं
 कलिभृत्यानां चण्डालकृपाप्रकाशने, तत्तुच्छम् । प्रभुसंनिधिगम-
 नादौ विशुद्धवेषधारणस्य स्वैरेव क्रियमाणस्य निदर्शनत्वेन दर्श-
 नेऽपि दृष्टिहीनानामेषां सर्वेश्वरसंनिधानगमनादौ पूतानामेवाधि-
 कारो नापूतानां भवतीत्यादियौक्तिकोक्तिरप्युच्छृङ्खलानां सविधे
 व्यर्थेवेति नैतत्प्रत्युत्तरितव्यं भवेत् । किं तु शैवागमे “प्रति-

लोमान्त्यजादीनां स्तूपिं दृष्ट्वा समाचरेत् । दर्शनं गेहचूडाया दर्शनं गोपुरस्य च ॥ अन्त्यजानां तथान्त्यानां विज्ञेयं देवदर्शनम् ।” इति, प्रतिष्ठामयूखे “पादौ पादशिलास्तस्य जङ्घा पादोर्ध्वमुच्यते । गर्भश्चैवोदरं ज्ञेयं कटिश्च कटिमेखला ॥ स्तम्भाश्च बाहवो ज्ञेया घण्टा जिह्वा प्रकीर्तिता ।” इत्यादिवचनानुसारेण देवालयस्यैव देवस्वरूपत्वात्, तच्छिखरदर्शनस्यैव देवदर्शनत्वेनान्त्यजानामाम्नानाच्चास्तिकानां शास्त्रविश्वासिनां यथोक्तप्रवृत्त्यैव फललिप्सा भवेत् । नास्तिकानां तु विपरीतप्रवृत्त्या विपरीतफलभ एव भवेदित्येवोत्तरितव्यं भवेदित्यलम् । एवं स्थिते वस्तुतत्त्वे म्लेच्छभाषाक्षराभ्यासिनो देवभाषागन्धरहिताः स्वधर्मवासनाशून्याः स्वैरचरिष्णवः स्वधर्मनिर्मूलनपराः केचिदार्यम्मन्याः स्वविग्रहाराधनमात्रतत्पराः श्रीभगवद्विग्रहाराधननिर्मूलनोद्यता देवालयेषु चण्डालप्रवेशनद्वारा श्रीभगवन्तमेव भारतवर्षात् प्रस्थापयितुं दुःशासनादिमुखेन प्रवृत्तास्तदाराधनायास्तिकैर्दत्तं स्थिरचरद्रव्यं चण्डालेभ्यो वशीकर्तुं यतमानाः स्वाशयसिद्धये शुष्कवेदान्तवाक्यैर्दुर्युक्तिजालं जल्पन्ति यदाराधनेन तस्मै कलये नमः-सहस्रं समर्प्य प्राणपणेनापि देवालयरक्षणायास्तिकाः प्रयतेरन्निति विज्ञप्तिपूर्वकं विरम्यते ॥

इति सप्तमं देवालयचण्डालप्रवेशनव्यवस्थावज्रम्

अथाष्टमं विवाहविच्छेदव्यवस्थावज्रम्

८. दम्पत्योवैधविवाहसंस्कारप्रयोज्यः स्वस्वामिभावः परस्पररागाद्यभावमूलकपरस्परपरित्यागेन नश्यति लौकिकेन न वेति विचारे न कदापि नश्यतीत्येव व्यवस्था । तथाहि “पाणिग्रहण-मन्त्रास्तु नियतं दारलक्षणम् । न निष्क्रयविसर्गाभ्यां भर्तुर्भार्या विमुच्यते ॥ एवं धर्मं विजानीमः प्राक्प्रजापतिनिर्मितम् । यस्मै दद्यात्पिता त्वेनां भ्राता वानुमते पितुः ॥ तं शुश्रूषेत जीवन्तं संस्थितं च न लङ्घयेत् । (संस्थितं मृतमित्यर्थः) मंगलार्थं स्वस्त्ययनं यज्ञ-श्चासां प्रजापतेः ॥ प्रयुज्यते विवाहेषु प्रदानं स्वाम्यकारणम् । नोदकेन न वा वाचा कन्यायाः पतिरुच्यते ॥ पाणिग्रहणसंस्कारो-त्पतित्वं सप्तमे पदे ।” इत्यादिवचनैर्मन्त्रादिभिः सप्तपदीसंस्कारो-त्पन्नपतिभार्यात्वयोः स्वस्वामिभावयोश्च नैयत्यप्रतिपादनेन त्याग-मरणादिभिरनिवृत्तिचोदनेन च ‘या पत्या वा परित्यक्ता विधवा रेवच्छयापि वा । उत्पादयेत्पुनर्भूत्वा स पौनर्भव उच्यते ॥ मृते भर्तारि या नारी त्यक्तवत्यथ तं स्वयम् । सवर्णाञ्जनयेद्भर्तुः पौनर्भवं सुतम् ॥’ इति मनुब्रह्मपुराणादिवचनैरन्योन्यत्यागेन स्त्रियाः परपुरुष-परिग्रहे तदुत्पन्नसुतरस्य पौनर्भवत्वाम्नानेन तस्याः पुनर्भूत्वापत्त्या च वैवाहिकस्वत्वनाशे पुनर्भूत्वपौनर्भवत्वयोरापत्तेरसङ्गतत्वापत्त्या च ‘तर्पणं प्रत्यहं कार्यं भर्तुः कुशतिलोदकैः । तत्पितुश्चापि कर्तव्यं नामगोत्रादिपूर्वकम् ॥” इत्यादिना स्मृतिसारसंग्रहे नित्यतर्पण-दानादिविधानासंगत्यापत्त्या च ‘अपुत्रा शयनं भर्तुः पालयन्ती व्रते-

स्थिता । पत्न्येव दद्यात्तपिण्डं कृत्स्नमंशं लभेत च ॥ भार्यापिण्डं पतिर्दद्याद्भर्त्रे भार्या तथैव च श्वश्रवादेश्च स्नुषा चैव तदभावे सपिण्डकाः ॥ पुत्राभावे तु पत्नी स्यात् पत्न्यभावे तु सोदरः” इति बृद्धमनु-
शङ्खादिवचनैः निर्णयसिंधुधृतैः पुत्राभावे पत्न्या एव भर्तृश्राद्धाधिकाराम्नानेन च वैवाहिकस्वस्वाभिभावस्य कदाचिदपि कथंचिदप्यनिवृत्तेः । तथाच स्वधर्मशास्त्रवासनारहितानां म्लेच्छादिमतान्तरव्यामोहेन तद्भावमभिकांक्षमाणानामधुनातनानां म्लेच्छदीनामिव दम्पत्योर्विवाहविच्छेदाय शासनकरणे यतमानानामुद्यमः कलिभृत्यानामनार्यतासंपादक एवेत्यलम् ॥

इत्यष्टमं विवाहविच्छेदव्यवस्थावज्रम्

— — —

अथ नवमं वर्णान्तरविवाहव्यवस्थावज्रम्

९. सार्ववर्णिकतया वर्णान्तरविवाहानां मन्वादिभिरुक्तत्वात् वर्णान्तरविवाहा अधुना कुतो नानुष्ठेया ? अनुष्ठितेषु कतिपयेषु शिष्टाः कुतो वा गर्हन्ति तान् ? अत्र शास्त्रानुमतिरस्ति वा न वेति विचारे नानुष्ठेयता कलावित्येव व्यवस्था । यद्यपि “सवर्णीये द्विजातीनां प्रशस्ता दारकर्मणि । कामतस्तु प्रवृत्तानामिमाः स्युः क्रमशोऽवराः । शद्रैव भार्या शूद्रस्य सा च स्वा च विश स्मृते । ते च स्वा चैव राज्ञश्च ताश्च स्वा चाग्रजन्मनः ॥” इति वचनैर्मनुना कामतस्तुप्रवृत्ताना-

मित्यनेन भोगार्थमनुलोमस्त्रीणां विवाहोऽभ्यनुज्ञातः ; तथापि तदनन्तरश्लोकैरेव “न ब्राह्मणक्षत्रिययोरापद्यपि हि तिष्ठतोः । कस्मिंश्चिदपि वृत्तान्ते शूद्रा भार्योपदिश्यते ॥ हीनजातिस्त्रियं मोहादुद्वहन्तो द्विजातयः । कुलान्येव नयन्त्याशु ससन्तानानि शूद्रताम् ॥ ” इत्यादिभिः शूद्राविवाहस्य द्विजानां हेयत्वमेव समुप-
न्यस्तं कुलभ्रंशकत्वेनेति तदतिरिक्तवर्णान्तरविवाहस्य भोगार्थ-
त्वेन धर्म्यत्वमापततीत्युक्तिरपि शास्त्रापरिज्ञानमूलिका ।
‘द्विजानामसवर्णासु कन्यासूपयमस्तथा’ इत्यादिभिः कलिवर्ज्येषु
वृद्धपराशरादिभिरसवर्णाविवाहस्य निषिद्धत्वान्न भोगार्थोऽपि
वर्णान्तरविवाहो धर्म्यः किं तु कुलभ्रंशक एवेत्यलम् ॥

इति नवमं वर्णान्तरविवाहव्यवस्थावज्रम्

—

अथ दशमं म्लेच्छमतप्रविष्टार्यमतपुनःप्रवेशव्यवस्था-
वज्रम्

१०. आर्यमतविरुद्धम्लेच्छजातीयकैस्तवमहम्मदीयादिमतवेष-
भाषाचारसिद्धान्तव्यामोहेन सुखसाधनबुद्ध्या स्वमतन्यक्कार-
सर्वस्वधर्मत्यागपूर्वकमनार्यम्लेच्छमतस्वीकारम्लेच्छमताचारादी-
नखिलाननुतिष्ठतां म्लेच्छसहभोजनम्लेच्छस्त्रीसंगादिविविधसंसर्ग-

दुष्टानामार्यजातिभ्रष्टानां पश्चात्तापादिवशेन पुनरार्यजातिमत-
धर्मानुष्ठानादिलिप्सायां तत्प्राप्त्यधिकारप्रापककर्मविशेषाः शास्त्रानु-
गृहीताः सन्ति न वा ? सन्ति चेत्के ते ? इति प्रश्नसमालोचने
तादृशानामार्यत्वप्रापकाः कर्मविशेषा न केऽपि सन्ति शास्त्रीयाः,
किं तु म्लेच्छत्वमेव शरणं तेषामित्येवात्र व्यवस्था ॥

अत्र च विषये श्रीकाशीमहाब्राह्मणसंमेलनविद्वत्परिषदि
बहुतरविचारेण श्री श्रीश्रीधर्माचार्यचरणैर्मध्यस्थैश्च महामहा-
विद्वद्भिः विरचिता व्यवस्थाः सन्त्येव । यथा अष्टाचत्वारिंशद्वार-
मकामत एकामत्रभोजनादिरूपगुरुतरसंसर्गे कृतेऽपि प्रायश्चित्तेन
व्यवहार्यता । कामतस्तूक्तविषये चतुर्विंशतिवाराभ्यासे तथा-
त्वम् । एकपङ्क्त्युपविष्टभोजनादिरूपलघुभोजनसंसर्गादि कामतो
वत्सरेण कामतस्तु वत्सरार्धेनाव्यवहार्यता । तत्स्त्रीगमने
त्वकामतो वारद्वयाभ्यासेन कामतस्तु सकृदेव कृतेऽव्यवहार्यतेति ।
ततो बलात्कारितम्लेच्छदास्यादिस्थले त्वित्यादिना बलात्कारविष-
यिण्यो व्यवस्थाः कृताः । वैशिष्ट्येन बलात्कारितस्थले तत्तद्विशेष-
व्यवस्थापूर्वकमाचतुर्वर्ष प्रायश्चित्तीयता । ततः परं तु प्रायश्चित्तीय-
तैव निरस्ता । ‘गृहीतो यो बलात्’ इत्यादिभिर्यावद्विंशतिवर्ष-
प्रायश्चित्तीयता तु देवलोक्ता ‘म्लेच्छैस्सहोषितः’ इत्याद्युपक्रमबलेन
सहवासमात्रपरमित्यादि व्यवस्थापितम् । सनातनधर्मप्रदीपे च
यावद्वर्षचतुष्टयमेव च स्वधर्मानुष्ठानयोग्यतामात्रादितत्तद्विशेष-
पूर्विका व्यवस्थाः कृताः । परिशीलितं च देवलस्मृतेः प्रामाण्यतै-

र्यां चात्र मुख्यं शरणं व्यवस्थासु । निर्धारितं च शूराण्यातिव्यव-
स्थानुसारेण वचनान्तरसंवादेनैव च तस्याः प्रामाण्यमपि । एवमेता
एव व्यवस्था द्वीपान्तरवासप्रतिनिवृत्तविषयेऽपि श्रीधर्माचार्यैरनु-
गृहीताः । परं तु सर्वाश्चेमा व्यवस्था न प्रकृतप्रश्नविषयाः ।
विविधम्लेच्छसंसर्गवशेन कामतो दुष्टाष्टकृतेन स्वमतस्वधर्मसर्वस्व-
त्यागपूर्वकं म्लेच्छमतेषु प्रविश्य स्त्रियश्च तेषां तदीयोद्वा-
हादिपूर्वकमुपभुज्य नित्यशस्तदीयनिविधाभक्ष्यभक्षणापेयपानादिभिः
संवत्सरन्यूनकाल एव तद्भावमापन्नानामथवा स्वजातिभ्रष्टानां
तत्सारूप्यादिपञ्चविधमुक्तिभाजां शुद्धिसंस्कारव्याजेन कलिमृत्यैर्हि-
न्दुसंख्याधिक्यमात्रसंपादनकामुकैरुद्धात्य प्रवर्तिते प्रवर्त्यमाने
चार्यधर्मानुतिष्ठासामात्ररहितार्यमतपुनःप्रवशे निर्दिष्टप्रायश्चित्त-
व्यवस्थानां निर्विषयत्वात् । तासां तात्कालिकमोहबलात्कारा-
दिभिर्म्लेच्छसंसर्गे प्रवृत्तानां हृदयपूर्वकस्वीयगुरुतरपश्चात्ताप-
तप्तानां जनानां प्राप्ते प्रायश्चित्तविधाने तदीयसंसर्गविशेषादिपा-
पतारतम्येन तद्विधानमात्रौपयिकत्वेन तत्कथामात्रस्यापि प्रकृते,
प्रसक्त्यभावाच्च । परं त्रियोनवांशोऽत्र विचारणीयो दृश्यते देवउ-
स्मृतेः प्रामाण्याप्रामाण्यविशयिणी चर्चा किमर्थं प्रवृत्ता वचना-
न्तरसंवादेन शूराण्यादिव्यवस्थानुरोधेन च तस्याः प्रामागमि-
ति व्यवस्था चेति तत्र बलादीसाकरणबलान्नयनादिषु व्यवस्था-
पकानां देवलवचनानामन्यत्र निबन्धेषु दृष्टत्वात्—“अपेयं येन
संपीतमभक्ष्यं वापि भक्षितम् । म्लेच्छैर्नीतेन विभ्रेगञ्जगम्यागम-
नं कृतम् ॥ तस्यशुद्धिं प्रवक्ष्यामि यावदेकं तु वत्सरम् । चान्द्रायणं

तु विप्रस्य सपराकं प्रकीर्तितम् ॥” इत्यादि । ‘बलादासीकृता ये तु’ इत्येतद्वचनपर्यन्तमारम्भ एव दृश्यमानानामानन्दाश्रम-मुद्रितायामान्धाक्षरमुद्रितायां च देवलस्मृतौ वचनानां तुरुष्की-गमनादिप्रायश्चित्तप्रकरणेषु हेमाद्रयनुद्धाटितत्वेन विभिन्नविभिन्न-प्रायश्चित्तविधायकमन्वादिवचनैकवाक्यताराहित्येन च व्यामोह-नादिभिरबलान्नयने प्रायश्चित्तविशेषप्रतिपादकानां प्रामाण्या-प्रामाण्यविशये न तैरेव हेतुभिः प्रामाण्यं च तत्र व्यवस्थाप्य हृदये तच्चर्चातद्वचनस्थे कृते इति वक्तव्यम् । अत एव चैतानि वचनान्यनुद्धाट्यैव ग्रन्थान्तरवचनान्तरानुरोधेन च तथा व्यवस्था विभिन्नाः कृता इति च । परं तु समबलयोः स्मृत्यो रन्यतरस्या इतरापक्षेया प्रायश्चित्तभेदनिरूपणमात्रेण तथा समुपलभ्यमाननिबन्ध-नानुपलंभमात्रेण चाप्रामाण्यकल्पनं न्याय्यं न वेति विशेते हृदयम् । मुद्रितदेवलस्मृतिग्रन्थेष्वनुपलभ्यमानानां हेमाद्र्यादिधृतानां ‘चण्डा-लश्च तुरुष्कश्च द्वावेतौ तुल्यपापिनौ । तदङ्गना तथा ज्ञेया विप्रैः पापभयातुरैः ॥’ इत्यादीनां बहूनां वचनानां देवलीयानामुपलम्भेन विभिन्नपठितानां च बहूनामुपलंभेन च देवलस्मृतेः स्मृतितत्वे संशयाभावेऽपि समुपलभ्यमानानां प्रामाण्येन परिग्रहे प्रतिबन्धा-भावेन निबन्धनग्रन्थाधृतत्वमात्रेण समुपलभ्यमानवचनानामप्रा-माण्यवचनस्यान्याय्यत्वात् । पुष्पिणीपरिण्यादिग्रन्थान्तरानुपलभ्य-मानपरित्यागादिविधायकवचनानां हेमाद्रिमात्रधृतानामप्रामाण्य-कल्पनस्याभाववत् यत्र क्वचन ग्रन्थे समुपलभ्यमानानामेव स्मृति-घटकवचनानां प्रामाण्यपरिग्रहे शरणीकृत एवैषामप्रमितत्वेन

वैदिकाभरणजगद्वल्लभादीनां निबन्धनग्रन्थानाममुद्रितानां चाद्या-
 वधि तत्र तत्र समुपलभ्यमानत्वेन तत्रापि विनिगमकाभावेन च
 पुष्पिणीपरिणयव्यवस्थोक्तदिशा रिपुंजयोक्तसार्ववर्णिकचान्द्रायण-
 ब्रतप्रायश्चित्तस्य निर्णयसिन्ध्वाद्युक्ताश्वलायनादिविहितप्राय-
 श्चित्तस्य चैकस्मिन्नेव क्षत्रियादिपुष्पिणीपरिणये भेदेऽपि
 तयोरुभयोरपि प्रायश्चित्तयोः प्रमितत्ववच्च तथा बहुत्र प्रायश्चि-
 त्तांशे भेदस्य दृश्यमानतया च प्रकृतम्लेच्छकृताबलान्नयन्प्रायश्चित्त-
 विधायकानां देवलवचनानां प्रमितत्वे परिगृहीते च सति
 तदुक्तापेयपानाभक्ष्यभक्षणागम्यागमनानां सकृत्वासकृत्वादिभेदानां
 तत्रानुक्ततया सकृदसकृत्कृतानामपि तेषां तद्विहितसपराक-
 चान्द्रायणादिप्रायश्चित्तापनोद्यदोषत्वं प्राप्नोति । ‘तुरुष्कीं यो द्विजो
 गच्छेत् पञ्चबाणातुरः सकृत् । अज्ञानाज्ज्ञानतो वापि पूर्ववच्छु-
 द्धिरीरिता ॥’ इत्यादिमार्कण्डेयादिवचनान्तरैकवाक्यतायां हेमा-
 द्रयाद्युक्तदिशा श्रीकाशीस्थनिरुक्तदिशैव व्यवस्थाः प्राप्नुवन्तीति ।
 न च सकृत्वासकृत्वादीनामत्र वचनान्तरसापेक्षत्वेन तदेकवाक्य-
 तया तत्सिद्धिरिति वाच्यम् । विभिन्नविधेयस्थले तथा कल्पनस्यान्या-
 व्यत्वादिति युक्तदर्शनभारोऽत्र विशयापनोदनभारश्च विदुषा-
 मुपर्येव निक्षिप्यत इत्यलं पूज्यव्यवस्थाविमर्शापराधेन । अत्र
 चण्डालीगमने यादृशं प्रायश्चित्तं तादृशमेव तुरुष्कीगमनेऽपी-
 त्यतिदिदिशुः । तत्रापि प्रायश्चित्तभेदा आम्नाताः पराशरादिभि-
 रित्यन्यदेतत् । तथा च विविधम्लेच्छसंसर्गभ्रष्टजातीनामार्याणाम्

आर्यत्वप्रापकाः कर्मविशेषा न कुत्रापि शास्त्रानुगृहीताः सिध्यन्तीति सिद्धमित्यलमधिकेन ॥

इति दशमं म्लेच्छमतप्रविष्टार्यमतपुनःप्रवेश-
व्यवस्थावज्रम्

अथैकादशं जातिव्यवस्थावज्रम्

११. जन्मकृता वा जातिरुत गुणकर्मकृता तत्तद्धर्मानुष्ठानप्रयोजिका लोकव्यवहारप्रयोजिका चाथवोभयकृता वेति प्रश्नसमालोचने जन्मसिद्धैव जातिर्नैसर्गिकीति तत्तद्धर्मानुष्ठानप्रयोजिका लोकव्यवहारप्रयोजिका चातिदेशिकी गुणकर्मकृता तु प्रायेण शास्त्रीयनिषेधप्रवर्तनप्रयोजिका भवतीत्येव व्यवस्था ॥ तथाहि— जातिशब्दार्थपर्यालोचने जनीप्रादुर्भाव इत्यतः कर्मणि क्तिनि जननेन प्राप्यत इति जातिः इति व्युत्पत्त्या प्रादुर्भावप्राप्या जातिरित्यर्थस्य सिद्धत्वाद्धटादिषु घटत्वादेर्घटादिप्रादुर्भावप्राप्यत्वात् प्रादुर्भावप्राप्यत्वमेव जातिलक्षणं सिध्यति । तथा च महाभाष्ये ‘प्रादुर्भावविनाशाभ्यां सत्त्वस्य युगपद्गुणैः । असर्वलिङ्गां बह्वर्थां तां जातिं कवयो विदः ॥’ इति जातिलक्षणं निरूपितं जातिरस्तीति सूत्रे । द्रव्यस्य प्रादुर्भावविनाशाभ्यां या प्रादुर्भावविनाशौ प्राप्नोति या च गुणैः सह संबध्यते या च सर्वाणि लिङ्गानि न

भजते या च नानावस्त्वनुगता तां जातिमिति विपश्चितो विदुरि-
त्यर्थः । एवं च प्रादुर्भावप्राप्यत्वमतिरोहितं जातेः । अत्र कलि-
भृत्याः—विशिष्टगुणकर्मणोरेव तत्तज्जातिप्रयोजकत्वं वक्तव्यम् ;
न तु विशिष्टजन्मनः । अत एव गीतायां ‘चातुर्वर्ण्यं मया सृष्टं
गुणकर्मविभागशः’ इति गुणकर्मविभागेन चातुर्वर्ण्यसृष्टिकथनं
संगच्छते । अत एव च विश्वामित्रादीनां जन्मतः क्षत्रियत्वेऽपि
गुणकर्मवशात्तेषां ब्राह्मणत्वप्राप्तिमुपवर्णयन्त्युपाख्यानानि च
संगच्छन्ते, इत्यादिकं वदन्ति । अत्रैवं वदन् वादी प्रष्टव्यः—
किं जन्मान्तरीयगुणकर्मविभागेन चातुर्वर्ण्यसृष्टिरुक्तेत्यभिप्रेयत
उतैतज्जन्मगततद्विभागेन ? अत्र प्रथमोमिति ब्रूमः । जन्मान्तरीय-
गुणकर्मविभागेन तत्तन्मिथुनापादानकसृष्टेरंगीकृतत्वेन भवता
प्राथमिकसृष्टेरप्येतत्कल्पीयायाः कल्पान्तरीयतत्तज्जीवगतगुणकर्म-
विभागप्रयोज्यत्वस्यांगीकृतप्रायत्वात् तत्तज्जन्मावाप्तौ तत्तद्गुण-
कर्मवासनयोः प्रयोजकत्वस्येष्टत्वात् तज्जन्मप्रयुक्तजातेरंगीकारस्या-
वाप्तेः । द्वितीये तु गर्भस्थे जातमात्रे वा शिशौ कीदृशं गुणकर्मसम-
वायं दृष्ट्वा तत्र जातिं व्यवस्थाप्य तत्तज्जातीयाः पुंसवनसीमन्तो-
न्नयनजातकर्मनामकरणान्नप्राशनचौलोपनयनादयः संस्काराः
प्रवर्तयितव्याः प्रवर्तन्ते चाधुनायुष्मन्निति । न हि गर्भवासदशायां
शैशवदशायां वा सत्त्वादिगुणपरीक्षा शमादिकर्मरीक्षा वा शक्यते
कर्तुम् । तदानीं तदसंभवात् । संस्कारककर्मविधायकवाक्यैस्ता-
दृगान्तरंगिकतत्परीक्षाप्रकारस्य कुत्राप्यबोधनाच्च । वर्तमानगुण-
कर्मसमवायस्यैव जातिप्रयोजकत्वांगीकारेण भाविगुणकर्मसम-

चायस्य तत्त्वाङ्गीकारे प्रयोजनाभावात्तावत्पर्यन्तमसंस्कारापत्तेश्च ।
 अतोऽवश्यं भवता तादात्विकैतद्भवीयविशिष्टगुणकर्मणोरिव
 प्राग्भवीयविशिष्टगुणकर्मणोरपि जातिप्रयोजकत्वमकामेनाप्यभ्युप-
 गन्तव्यं स्यादित्यवेहि । किं च भवदुक्तदिशा सृष्टिप्रवृत्तौ तत्त-
 जात्यवच्छिन्नतत्तद्व्यक्तिसृष्टेः प्रागेव तत्तद्गुणकर्मसृष्टिर्वक्तव्या ।
 सा च विप्रतिषिद्धा । गुणकर्मणोराधेयत्वेनाधारमन्तरा तयोः
 स्थित्यसंभवात् । अतो व्यक्तिसृष्ट्यनन्तरमनया व्यक्त्या चैतद्गुण-
 कयैतत्कर्माभिकया च भाव्यमित्युद्दिश्य तत्तद्व्यक्तीः सृष्ट्वा तत्त-
 द्गुणाः तत्तत्कर्माणि च तासां मयैव विहितानीत्यर्थस्यैव प्राप्ते-
 विपरीतवासनामूलकमज्ञानविलसितमिदमायुष्मत इत्येवात्र प्रत्युत्त-
 रितव्यं भवति । इदमेव बालकेन विश्वामित्रादीनां जन्मतः
 क्षत्रियत्वेऽपीत्यादिना स्ववचनव्याहतेन वाक्येन प्रपञ्चितं भवता ।
 जन्मप्रयुक्तजात्यभावे क्षत्रियत्वं कथं प्रत्यक्षं भवतः । किं च
 विश्वामित्रस्य ब्राह्मण्यं मातृकर्तृकब्रह्मौदनाशनाद्धेतोर्जन्मप्रयुक्तमेव
 न तपसाप्तमिति महाभारतानुशासनपर्वणि 'न ब्राह्मण्यं
 क्षत्रियाद्यैस्तपःकोट्यापि लभ्यते । विश्वामित्रस्य ब्राह्मण्यं मात्रा
 ब्रह्मौदनाशनात् ॥' इति चतुर्थाध्यायस्थेन वचनेन स्पष्टीकृतम् ।
 अत एव चात्रिसंहितायाम् 'जन्मना ब्राह्मणो ज्ञेयः संस्कारैर्द्विज
 उच्यते । विद्यया याति विप्रत्वं श्रोत्रियस्त्रिभिरेव च ॥' शातातप-
 संहितायां 'जन्मनैव महाभाग ब्राह्मणो नाम जायते ।' मनुस्मृतौ
 'सर्ववर्णेषु तुल्यासु पत्नीष्वक्षतयोनिषु । आनुलोम्येन संभूता
 जात्या ज्ञेयास्त एव ते ॥ संवर्णेभ्यस्सवर्णासु जायन्ते वै सजातयः ॥'

कौशिकसंहितायाम् 'न हि जातिपरा वृत्तिश्चिह्नमात्रपरिग्रहात् ।
 न नापितो ब्राह्मणत्वं याति सूत्रादिसंग्रहात् ॥ कलौ ब्राह्मणता
 वीर्यात्तपश्चर्यादिना न हि । शुद्धं त्वशुद्धतामेत्य शोधनाच्छुध्यते
 पुनः ॥ यच्च स्वभावतोऽशुद्धं तन्न शुध्यति शोधनात् ।' इत्यादीनि
 परश्शतानि वचनानि जन्मनैव जातिव्यवस्थापकानि संगच्छन्ते ।
 अत एव ब्रह्मक्षत्रवैश्यानां द्विजातित्वसिद्धिः । किं बहुना । 'अथ
 य इह रमणीयचरणा अभ्याशो ह यत्ते रमणीयां योनिमापद्यन्ते
 ब्राह्मणयोनिं वा क्षत्रिययोनिं वा वैश्ययोनिं वा । अथ य इह
 कपूयचरणा अभ्याशो ह यत्ते कपूयां योनिमापद्यन्ते श्वयोनिं वा
 सूकरयोनिं वा चण्डालयोनिं वा' इत्यादिच्छान्दोग्यश्रुत्यादय
 एव कण्ठत एव पुण्यपापकर्मभिस्तत्तत्संकेतविशिष्टजन्मप्राप्ति-
 बोधनेन जन्मत एव जातिं वदन्ति । अत एव चानुलोमप्रतिलोम-
 संकीर्णजातिव्यवस्थापिमनुकृता घटते । लोके च जन्मत एव
 राजकीयजन्मपत्रलेखादिष्वपि तत्तत्संकेतैरेव व्यवहियत आबाल-
 गोपम् । दुर्ब्राह्मणब्राह्मणब्रुवब्रह्मचण्डालादिषु कर्मप्राप्तप्रकृष्टदोष-
 सामानाधिकरण्येऽपि जन्मप्रयुक्तब्राह्मणत्वादिपराहतिस्तत्त-
 त्संकेतेषु नोपवर्ण्यते न विसृज्यते च । एतेन गुणकर्मवशादपि
 जन्मप्रयुक्तजातिसामानाधिकरण्येन जात्यन्तरावाप्तिर्व्याख्याता ।
 गुणकर्मवशाज्जात्यनवाप्तिर्नास्माभिः प्रतिज्ञायते । किं तु जन्म-
 प्रयुक्तजातेर्नान्तरीयकत्वमित्येव । परं तूत्कृष्टजातिसंपादनस्य
 'तपोबीजप्रभावैस्तु' इत्यादिना तपोविशेषमात्रसाध्यत्वात्कृच्छ्र-
 लभ्यत्वम् । निकृष्टजातिसंपादनस्य त्वतिसुकरत्वं चेत्यावेद्यते ।

एतेन च 'न जातिः पूज्यते राजन् गुणाः कल्याणदायकाः ।
चण्डालमपि सद्वृत्तं तं देवा ब्राह्मणं विदुः ॥ शूद्रे चैव भवेच्छूद्रं
द्विजे तच्च न दृश्यते । न वै शूद्रो भवेच्छूद्रो ब्राह्मणो न च
ब्राह्मणः ॥' इत्यादीन्येवंजातीयकानि गुणकर्मज्ञानप्रशंसापराणि न
तत्तज्जातीयकर्मानुष्ठानप्रयोजकानि लोकव्यवहारप्रयोजकानि वा
भवन्तीत्यपि दर्शितम् । तेष्वेव वचनेषु तत्तज्जातीयसंकेतापरि-
त्यागेनैव तत्तन्निर्देशादित्यलमधिकेन ॥

इत्येकादशं जातिव्यवस्थावज्रम्

अथ द्वादशमेकयामविवाहोपनयनव्यवस्थावज्रम्

१२. अधुना ब्राह्मणेष्वपि प्राचुर्येण प्रवर्त्यमानानामेक-
याममात्रकालनिर्वर्त्यमानयावत्कर्मकलापानां विवाहोपनयनानां सांग-
संस्कारसंयुतत्वेन विधत्वा सिद्ध्याशास्त्रनिर्दिष्टफलप्रापकत्वं सिध्यति
न वेति प्रश्नविचारे सांगसंस्कारसिद्धयभावेन वैधत्वासिद्ध्या निर्दिष्ट-
फलप्रापकत्वमेकयामविवाहोपनयनानां न सिध्यतीत्येव व्यवस्था ।
तथा हि—संस्कारपदार्थस्यात्मशरीरान्यतरस्थायिविहितक्रिया-
जन्यातिशयविशेषरूपत्वेन वीरमित्रोदयादिषु परिष्कृतत्वेन तेषु
च विवाहोपनयनयोराश्रमप्रापकत्वेन द्विजातीयतत्तन्निखिलधर्मा-
नुष्ठानाधिकारप्रापकत्वेन च यथावदनुष्ठितयोरेव तयोस्तादृशा-

धिकारप्रापणक्षमत्वात् द्विजातीयधर्माणां प्रायेण सर्वेषामपि अग्निहोत्राधारकत्वेन तल्लोपे तल्लोपप्राप्त्या तयोस्तदंगानां वाप्यविधिना कृतानामिवाकालकृतानामप्यकृतत्वात् प्रकृते च विवाहोपनयनयोः संस्कारयोर्मुख्ययोर्मुख्यांगभूतौपासनारंभस्यैव लोपात् तस्य चारंभस्य 'सायमेवाग्निपूजेत्येके' 'प्रक्रमो नित्यहोमस्य स्थालीपाकादनन्तरम् । सायमेवेत्यनुब्रूयुः मुनयस्तत्त्वदर्शिनः ॥' इत्याद्यापस्तंबादिवाक्यैः सायंकाल एव विहितत्वेनोभयोरपि प्रातरुपनयने विवाहे च प्राप्तेरेवाभावादारब्धपरित्यक्तस्यौपासनस्य पुनरारंभावश्यकतायां विच्छिन्नहोमादिप्रायश्चित्तानां विहितत्वेऽपि विहितकालानारब्धौपासनारम्भाय कुत्रापि प्रायश्चित्तानामविहिततया यावज्जीवमौपासनाग्निलोपरूपश्चित्रतुल्यदोषदुष्टत्वमेकम् । तस्य चौपासनाग्नेः "नित्यो धार्यः व्यहमेतमग्निं धारयन्ति" इत्यादिसूत्रैः गृहस्थस्य ब्रह्मचारिणश्च नित्यत्वेनाम्नातस्य लोपात्तदाधारककर्मलोपरूपाद्वितीयदोषदुष्टत्वम् । एवमत्रैव दिवसत्रयाग्निधारणस्य वटोर्विहितस्य लोपवत् 'क्षारलवणवर्जनं च' इत्यादिविहितत्रिरात्रब्रह्मचर्यदीक्षालोपेन चतुर्थदिवसकर्तव्यदीक्षावस्त्रविसर्जनपालाशहोमकर्मादिलोपरूपदोषदुष्टत्वमुपनयने । तथा विवाहे प्रातःकालिके 'उदितेषु नक्षत्रेषु प्रचीमुदीचीं वा दिशमुपनिष्क्रम्य उत्तराभ्यां यथालिंगं ध्रुवमरुन्धतीं च दर्शयति, अथैनामाग्नेयेन स्थालीपाकेन याजयति' इत्याद्यापस्तंबोक्तारुन्धतीदर्शनस्थालीपाकादीनां 'त्रिरात्रमुभयोरधश्शय्या ब्रह्मचर्यं क्षारलवणवर्जनं च । तयोः शय्यामन्तरेण दण्डो गन्धलिप्तो वासनासूत्रेण वा

परिवीतस्तिष्ठति' इत्यादिविहितनित्यब्रह्मचर्यगन्धर्वस्थापनादीनां प्रधानांगभूतानां तथा 'तं चतुर्थ्यापररात्र उत्थाप्य' इत्यादिसूत्रविहितगन्धर्वोत्थापनादिशेषहोमान्तकर्मकलापस्य चतुर्थदिवसापररात्रकर्तव्यस्य मुख्यांगस्य लोप इत्यादिवहुदोषदुष्टत्वमिति ईदृशमुख्यांगकर्मकलोपरूपमहादोषदुष्टयोरेकयामोपनयनविवाहयोः सांगसंस्कारयुतत्वेन वैधत्वसिद्धिः कथं नु घटत इति विभावनीयं विद्वद्भिः । 'वाग्दानं च प्रदानं च वरणं पाणिपीडनम् । सप्तपदीति पंचांगो मुनिभिः परिकीर्तितः ॥' इति धर्मप्रवृत्तिधृतवचनेन वाग्दानप्रदानादीनां पूर्वांगत्वेन प्रधानहोमादिसप्तपद्यन्तसंस्कारस्यैव विवाहपदार्थत्वेन वीरभिन्नोदयादिष्वाम्नानात् दर्शितापस्तंबप्रयोगसूत्ररीत्याग्निप्रदक्षिणादिशेषहोमान्तस्य कर्मकलापस्योत्तरांगत्वेनाम्नानाच्च प्रकृतैकयामविवाहेषु पूर्वांगविशिष्टसप्तपद्यन्तसंस्कारस्य निष्पत्त्या वैधत्वस्य सिद्धावपि निरुक्तरीत्यारुन्धतीदर्शनान्तविवाहस्थालीपाकान्तो विवाहः शेषहोमान्तो विवाह इत्यादिप्रयोगकृदुद्धोषणानुसारेण सांगसंस्कारसंपत्तिप्रयोजकोत्तरांगकर्मकलापमध्ये केषांचिन्मन्त्रजपमात्रनिष्पत्तावपि अकालकृतत्वेन तेषामप्यकृतत्वात् अरुन्धतीदर्शनादीनां स्वरूपलोपेन चोत्तरांगलोपादवैधत्वस्य च प्राप्त्यार्धजरतीयन्यायेन वैधवैधविवाहत्वमेव सिध्यतीति वक्तव्यम् । 'अग्निर्देवो द्विजातीनाम्' इत्यादिनाग्निदेवकानां द्विजानां स्मार्ताग्निहोत्रारंभस्यापि समुच्छदे द्विजत्वप्राप्त्योपनयनस्य निखिलश्रौतस्मार्तकर्मकलापानुष्ठानाधिकारप्राप्त्यविविधस्य च सिद्धिः कथं भवेदेषु कल्युपनयनकालिविवाहेषु । यद्यपि

योक्त्रविमोचनान्तवैवाहिककर्मानुष्ठानानन्तरं वैवाहिकाग्निना सह वरगृहे प्रवेशहोमार्थं 'प्रवावाहयेत्प्रवाहारयेत्' इत्यादिसूत्रैः कन्यादातृगृहान्निष्क्रम्य वरगृहं प्रति वधूं नीत्वा प्रवेशहोमादिशेषहोमान्तकर्मकलापस्य वरगृह एवानुष्ठाने विधीयमाने रथाद्यारोहणादियावद्वरगृहप्रवेशं मध्येमार्गमनेकमन्त्रजपादिकं महता सूत्रसन्दर्भेणापस्तंबादिभिर्विधीयते । एवं वधूवरयोर्मध्ये गन्धर्वं संस्थाप्य त्रिरात्रमतिकठिनाष्टांगमैथुनवर्ज्यत्वरूपब्रह्मचर्यानुष्ठानपूर्वकमधश्शय्यायां सहशयनं विधीयते यावज्जीवमन्योन्याविच्छिन्नानुरागादिफलावाप्तये । तथापि तदेतत्सर्वं कारिकावृत्तिकृन्तृसिंहभट्टाचार्यकालात्प्रागेव लौकिकानुसंधानेन वा रजोगुणाधिक्येन वा केनापि वा कारणेन विलुप्य कन्यादातृगृह एव प्रधानांगलोपमात्राभावपूर्वकं यथाकथंचिन्निर्वर्त्यतेऽद्यावधि वैवाहिकी क्रिया । अधुना तु कलिविवाहक्रमणेन तदेतत्सर्वं स्वप्नायमानं स्वरूपलोप एव पर्यवस्यतीत्यहो कलिमहिमविजृम्भणं कर्मभूमावधुनेति च खिद्यते चेत्तः । "औपासनपरित्यागी सुरापीत्युच्यते बुधैः" इत्यादिभिरार्यैर्महर्षिभिः जोष्यते । 'अनिन्दितैस्त्रीविवाहैरनिन्द्या भवति प्रजा । निन्दितैर्निन्दिता नृणां तस्मान्निन्द्यान्विवर्जयेत्' ॥ इत्यादि च । तस्मादीदृशकलिविवाहैः पतिभार्यात्वसिद्धावपि धर्मपत्नीत्वादिसिद्धिर्न भवति इत्येव वक्तव्यं स्यादित्यलमधिकेन ॥

इति द्वादशमेकयामोपनयनविवाहव्यवस्थावज्रम्

अथ त्रयोदशं स्त्रीस्वातन्त्र्यदायाधिकारव्यवस्थावज्रम्

१३. आर्यजातीयकुलस्त्रीणां पुरुषाणामिव राजसेवा-
देशाटनधनार्जनादिषु बाह्येषु निखिलेषु लौकिकव्यापारेषु स्वात-
न्त्र्यं शास्त्रकृद्भिरनुगृहीतं न वा ? तथा स्थिरचरद्रव्येषु सर्वेष्वपि
पुत्रादिपुरुषसाम्येन दायाधिकारः शात्रविहितोऽस्ति न वा ? इति
प्रश्नविचारे न कुत्रापि कर्मसु कुलस्त्रीणां स्वातन्त्र्यमुपनिबद्धं
शास्त्रकृद्भिरित्येव व्यवस्थात्र प्रथमांशे । तथा हि ‘मनुस्मृतौ
पञ्चमाध्याये स्त्रीधर्मप्रकरणे “ बालया वा युवत्या वा वृद्धया
वापि योषिता । न स्वातन्त्र्येण कर्तव्यं किञ्चित्कार्यं गृहेष्वपि ॥
बाल्ये पितुर्वशे तिष्ठेत् पाणिग्राहस्य यौवने । पुत्राणां भर्तरि प्रेते
न भजेत्स्त्री स्वतन्त्रताम् ॥ पित्रा भर्त्रा सुतैर्वापि नेच्छेद्विरहमा-
त्मनः । एषां हि विरहेण स्त्री गर्ह्यं कुर्यादुभे कुले ॥ सदा प्रहृष्टया
भाव्यं गृहे कार्येषु दक्षया । सुसंस्कृतोपस्करया व्यये चामुक्त-
हस्तया ॥” इत्यादिभिर्वचनैर्गृहेष्वपि स्वातन्त्र्याभावं विहितारिक्तेषु
प्रतिपाद्य पितृभर्तृसुतान्यतमवशस्थानस्य तथात्वस्थाने पितृभर्तृ-
कुलद्वयगर्ह्यत्वापादकत्वस्य च समुद्बोधनपूर्वकं गार्ह्यकर्मविधान-
सामर्थ्यनिरन्तरसंतुष्टान्तरङ्गत्वगार्ह्यकर्मौपयिकद्रव्यशुद्ध्यादिविधा-
नातिव्ययराहित्यादिगुणसंयुतत्वादिविधानेन ‘ नास्ति स्त्रीणां पृथ-
ग्यज्ञो न व्रतं नाप्युपोषितम् । पतिं शुश्रूषते येन तेन स्वर्गे
महीयते ॥’ इत्यादिभिः पतिशुश्रूषामात्रेण स्वर्गवासस्य च स्त्रीणां
बोधनेन पुनर्नवमाध्यायेऽपि ‘ अस्वतन्त्राः स्त्रियः कार्याः पुरुषैः

स्वैर्दिवानिशम्' इत्यादिभिरस्वातन्त्र्यकरणमेव विधाय 'सूक्ष्मे-
भ्योऽपि प्रसंगेभ्यः स्त्रियो रक्ष्या विशेषतः । द्वयोर्हि कुलयोः
शोकमावहेयुररक्षिताः ॥' इत्यादिभिः स्त्रीः अन्त्य-
सन्दर्भेण विधाय पुंसामप्रमत्ततया विधेयाः स्वा प्रसूतिमित्यादि-
ना रक्षणेनैव स्त्रीणां स्वसन्तानस्वीयशिष्टाचारस्ववंशस्वस्वधर्म-
रक्षणादिबोधनेन 'यादृशं भजते हि स्त्री सुतं सूते तथा-
विधम् । तस्मात् प्रजाविशुद्ध्यर्थं स्त्रियं रक्षेत्प्रयत्नतः ॥'
इत्यादिना सन्तानशुद्ध्यर्थत्वेनैव प्राधान्येन स्त्रीरक्षणं बोधयित्वा
बलात्कारेण तद्रक्षणस्य कस्याप्यशक्यत्वं 'न कश्चिद्योषितः'
इत्यादिना प्रतिपाद्य तद्रक्षणोपायत्वेन धनरक्षणधनव्ययद्रव्यशरीर-
शुद्ध्यात्मशुश्रूषादिधर्मान्नपङ्क्तिगृहोपकरणरक्षणादौ नियोजनं विधाय
पानदुर्जनसंसर्गपतिविरहस्वेच्छाटननिद्रान्यगेहवासानां स्त्रीसंदूष-
कत्वेन ततो निवर्तनं संबोध्य प्रयत्नपूर्वकरक्षणेनापि स्वाभा-
विकपुंश्चलत्वचलचितत्वस्नेहाभावहेतुकभर्तृविषयकविकारोत्पत्तेः
'पौंश्चल्याच्चलचित्ता च' इत्यादिना प्रतिपादनेन शय्यासनालंकार-
कामक्रोधानार्जवद्रोहाभावकुचर्याणां तासु मनुना कल्पितत्वेन
तत्स्वभावपरिज्ञानपूर्वकतद्रक्षणगुरुतरयत्नवत्त्वविधानेन च 'यन्मे
माता प्रलुलुभे' इत्यादिश्रुतिनिदर्शनपूर्वकं स्त्रीणां व्यभिचार-
शीलवत्त्वस्य नैसर्गिकत्वमाम्नाय यादृग्गुणेनेत्यादिना भर्तृगुणानुरूप-
प्रवृत्तिमभिधायाहर्निशमप्रमत्तेन भूत्वा तद्रक्षणं कर्तव्यमिति बोध-
नेन स्त्रीस्वातन्त्र्यस्य सर्वथा निषिद्धत्वात् । 'प्रजनार्थं महाभागाः
पूजार्हा गृहदीप्तयः । स्त्रियः श्रियश्च गेहेषु न विशेषोऽस्ति

कश्चन ॥' तृतीयाध्याये 'यत्र नार्यस्तु पूज्यन्ते रमन्ते तत्र देवताः । यत्रैतास्तु न पूज्यन्ते सर्वास्तत्राफलाः क्रियाः ॥ शोचन्ति जामयो अत्र विनश्यत्याशु तत्कुलम् । न शोचन्ति तु यत्रैता वर्धते तद्धि सर्वदा ॥ जामयो यानि गेहानि शपन्त्यप्रतिपूजिताः । तानि कृत्याहतानीव विनश्यन्ति समन्ततः ॥ तस्मादेतास्सदा पूज्या भूषणाच्छादनाशनैः ॥' इत्यादिभिः, 'प्रजनार्थं स्त्रियः सृष्टाः' इत्यादिभिश्च लक्ष्मीतौल्येन भूषणाच्छादनाशनादिभिस्तदभीष्टैस्तत्पूजाया विधानेन तदपूजायां तच्छोचने च तद्देहकुलविनाशस्योद्बोधनेन तत्पुरुषानुष्ठितसकलक्रियावैफल्यबोधनेन च 'यदि हि स्त्री न रोचेत पुमांसं न प्रमोदयेत् । अप्रमोदात्पुनः पुंसः प्रजनं न प्रवर्तते ॥ स्त्रियां तु रोचमानायां सर्वं तद्रोचते कुलम् । तस्यां त्वरोचमानायां सर्वमेव न रोचते ॥' इत्यादिना स्त्रीणां सन्तानोत्पत्त्याधारत्वेन सृष्टत्वमुपपाद्य तदरोचने प्रजनप्रवाहप्रतिबन्धेन तद्रोचनौपयिकप्रवृत्तेः पुंसां विहितत्वेन च 'सन्तुष्टो भार्यया भर्ता भर्त्रा भार्या तथैव च । यस्मिन्नेव कुले नित्यं कल्याणं तत्र वै ध्रुवम् ॥' इत्यनेन दम्पत्योः परस्परानुकूल्येन संतुष्टिपूर्वकप्रवृत्तावेव सकलकल्याणप्राप्तिनिरूपणेन च स्त्र्यपूजाऽरोचनयोः कुलविनाशहेतुत्वनिरूपणेन च स्त्रीणां गृहान्तरवासपरितःपर्यटनादिनिषेधेन च गृहबहिस्संपाद्यसकलकर्मानुष्ठानेष्वस्वातन्त्र्यस्य गृहाभ्यन्तरसंपाद्यगार्ह्यकर्मानुष्ठानेषु पुरुषसंपादितधनवस्तुपरिकरादिरक्षणगार्ह्यकर्मोपयोगिव्ययादौ च स्वातन्त्र्यव्यवस्थापनेन च स्त्रीपूजाया आवापोद्वापाभ्यां कुलवृद्धिकरत्वेन तदावश्यकताबोधन-

क्रियासमभिहारेण च गृहबहिस्संसाध्यलौकिकव्यापारेषु पुरुष-
 साम्येन स्वातन्त्र्यस्य सर्वत्र निषेधाच्च । अत एव भारद्वाजीयकर्म-
 मीमांसादर्शने “बीजरक्षणमार्यजातेः” इत्यनेन सूत्रेण सृष्टिबीज-
 रक्षणस्यार्यजातेरव्याहततामावश्यकतां च प्रतिपाद्य सृष्टिबीज-
 रक्षणस्य च वर्णाश्रमधर्ममर्यादासेतुसंरक्षणमूलकतां च प्रतिपाद्य
 तद्रक्षणस्य च स्त्रीरक्षणमूलकत्वात् स्त्रीधर्मनिरूपणावसरे ‘नरी-
 धर्मः पारतन्त्र्यप्रधानः’ इति सूत्रेण स्त्रीसृष्टेः प्रकृतिजन्यत्वेन
 प्रकृतेश्च जडत्वात् परमात्मशक्तिरूपायाः पुरुषसंबन्धेनैव जग-
 त्कर्तृत्वादिप्रकाशनात् पुरुषसृष्टेः पुरुषसंबन्धित्वाच्च सृष्टिविधौ
 कौशेयकीटस्येव स्त्रिया एव प्राधान्यं ‘सर्गे नार्याः प्राधान्यं कौशेय-
 कीटवत्’ इत्यनेन प्रपञ्च्य ‘तच्छुद्धिसंरक्षणं क्षेत्रवत्’ इति
 सूत्रेण क्षेत्रशुद्धिरक्षणमिव साधुसस्यसंपत्तये साधुसन्तानसंपत्तये
 नारीशुद्धिसंरक्षणमावश्यकमिति प्रतिपाद्य स्वतः पुरुषापेक्षयात्यधिक-
 कामकलावतीनां स्त्रीणां कामकलोत्तेजककर्मकरणस्य पुरुषकर्तृक-
 स्य पापाधायकत्वेन ‘विफलं कामकलोत्तेजनम्’ ‘पापाय तत्’
 इति सूत्राभ्यां प्रतिषेधनद्वारा ‘पुण्यातत्प्रसन्नतासर्गशुद्धिहेतुत्वात्’
 इत्यनेन सर्गशुद्धिहेतुपुण्यकर्मप्रवर्तनस्यावश्यकताप्रतिपादनादिकं
 च महता सूत्रसन्दर्भेण समुपनिबद्धं संगच्छते । अत एव च
 खगोलशास्त्रे तृतीयाध्याये स्त्रीजन्मविवेचनप्रकरणे ‘पिता रक्षति
 कौमारे’ इत्यादिवचनोत्तरं ‘सृष्टिगुप्तमाभिप्रेत्य स्त्रीस्वातन्त्र्यं
 निराकृतम् । स्त्रीस्वातन्त्र्येण भूलोक आकृलीभवति
 ध्रुवम् ॥’ इति वचनेन विशुद्धसृष्टिसंरक्षणोद्देशेनैव

स्त्रीस्वातन्त्र्यनिराकरणस्य कृतत्वं तत्स्वातन्त्र्येण संकीर्णसन्तानो-
 त्पत्त्यादिभिः सर्वधर्मसमुच्छेदाद्भूलोकस्य विप्लवाक्रान्तिरपि
 निरूपिता संगता भवति । एवं तत्रैव स्त्रीपुरुषगुणनिरूपणे ‘चलानु-
 रागाः पुरुषा दृढप्रेमयुताः स्त्रियः । शौर्यं धैर्यं प्रतापश्च पुरुषाणां
 गुणाः स्मृताः ॥ लज्जा भयं क्षमा लोके नारीणामुत्तमा गुणाः ।
 परार्थजीवितं कष्टसहिष्णुत्वममन्दता ॥ स्त्रीणामिमे लोकगुप्त्यै भगव-
 न्निर्मिता गुणाः ।’ इत्यादिभिः परार्थजीवनकष्टसहिष्णुत्वामन्दत्व-
 दृढप्रेमयुतत्वाद्युत्तमगुणानां च लोकरक्षणनिमित्तेन स्त्रीषु भगवता
 सृष्टत्वमाम्नाय ‘पतिशुश्रूषया नारी देवतातिथिसेवया । शिशुसंरक्षणे-
 नापि ब्रह्मलोकं समश्नुते ॥ आयुषोऽन्ते ब्रह्मलोकं पातिव्रत्यप्रभावतः ।
 प्राप्य ज्ञानकथाः श्रुत्वा तल्लोकविलये सति ॥ ब्रह्मणा सह मुक्ता सा
 ब्रह्मभूयं गमिष्यति ॥’ इत्यादिभिः पतिशुश्रूषणदेवतातिथिसेवन-
 शिशुसंरक्षणादिभिः स्त्रीणां ब्रह्मलोकावाप्तिरन्ते च ब्रह्मणा सह
 मुक्तिरपि कथिता । मनुना च ‘उत्पादनमपत्यस्य जातस्य
 परिपालनम् । प्रत्यहं लोकयात्रायाः प्रत्यक्षं स्त्रीनिबन्धनम् ॥
 अपत्यं धर्मकार्याणि शुश्रूषा गतिरुत्तमा । दाराधीनस्तथा स्वर्गः
 पितृणामात्मनश्च ह ॥’ इत्यादिभिः ‘पतिसेवा गुरौ वासो गृहार्थोऽग्नि-
 परिक्रिया’ इत्यादिभिश्च विस्तरेण सर्वधर्मकार्याणां सन्तानो-
 त्पत्तितद्रक्षणात्मपितृस्वर्गादीनां च तदधीनत्वेन च ‘पतौ या
 नाभिचरति मनोवाग्देहसंयुता’ इत्यादिभिः पातिव्रत्यरक्षण-
 रूपस्यैकस्यैव धर्मस्य सर्वसंरक्षकतया सर्वैरपि महर्षिभिः वारं
 वारमुद्धोषिततया स्त्रीस्वातन्त्र्यस्याभिलषितस्यार्यजातिमूलोच्छेदक-

त्वस्य स्फुटत्वादित्यलमाधिकेन । इत्थं च सर्वस्मृतिपुराणादि-
 प्रतिषिद्धस्यार्यजातीयकुलसतीत्वनिरुन्मूलकस्यैहिकामुष्मिकसकल-
 सुखप्रतिरोधस्यानार्यत्वप्रापकस्य स्त्रीजितसमुन्नोतस्य सार्वत्रिक-
 स्त्रीस्वातन्त्र्यस्य लिप्सायां सन्तानोत्पत्तिनिरोधककर्मकलापानुतिष्ठा-
 सूनां नारीणां तज्जितपुरुषाणां वा तात्पर्यं स्वैरचारादन्यत्र
 कुत्र वा स्यादिति विभावनीयम् । तत्र स्वातन्त्र्याभ्यानु-
 ज्ञापकं शास्त्रमार्यजातीयमन्ततो म्लेच्छजातीयं वा नाद्या-
 वध्युपलभ्यते । अन्यथा निरुक्तरीत्या गृहस्वातन्त्र्यस्य
 सिद्धत्वात् बाह्यस्वातन्त्र्यापेक्षा किमर्था स्यादित्यातिरोहितमेव
 प्रेक्षावताम् । अथ द्वितीये स्त्रीणां पुत्रादिपुरुषसाम्येन स्थिरचर-
 द्रव्येषु दायाधिकारविषयकेऽंशे शास्त्रानुक्तेषु नेत्येव व्यवस्था । ‘यः
 शास्त्रविधिमुत्सृज्य वर्तते कामकारतः । न स सिद्धिमवाप्नोति न
 सुखं न परां गतिम् ॥ तस्माच्छास्त्रं प्रमाणं ते कार्याकार्यव्यव-
 स्थितौ ॥’ इत्यादिभिर्गीर्तादिषु कार्याकार्यव्यवस्थितौ शास्त्रस्यैव
 प्रमाणत्वेन शरणीकरणीयताया व्यवस्थापनात् पुरुषबुद्धेरनुक्षण-
 विभिन्नत्वात् विलक्षणकल्पकत्वाच्च ‘कल्पिका मानुषी बुद्धिस्सा च
 न व्यवतिष्ठते ।’ इति माधवोक्तेरव्यवस्थितत्वाच्च प्रकृते ‘भर्त्रा
 प्रीतेन यदत्तं स्त्रियै तस्मिन्मृतेऽपि तत् । सा यथाकाममश्नीयात्
 दद्याद्वा स्थावरादृते ॥’ इति याज्ञवल्क्येन प्रीतभर्तृदत्तस्थावराति-
 रिक्तद्रव्ये दानोपभोगाधिकारोत्कया भर्त्रार्जितेऽपि पुत्राभ्यमुज्ञानर-
 हिते स्थावरांशे ‘मणिमुक्ताप्रवालानां सर्वस्यैव पिता प्रभुः । स्थावरस्य
 तु सर्वस्य न पिता न पितामहः ॥ स्थावरं द्विविधं चैव यद्यपि

स्वयमार्जितम् । असंभूय सुतान्सर्वान् न दानं न च विक्रयः ॥
 ये जाता येऽप्यजाताश्च ये च गर्भे व्यवस्थिताः । वृत्तिं च
 तेऽभिकांक्षन्ति न दानं न च विक्रयः ॥” इत्यादिवचनैः
 पुरुषाणामेव ‘एकोऽपि स्थावरे कुर्याद्दानाधमनविक्रयम् ॥ आप-
 त्काले कुटुंबार्थं धर्मार्थं च विशेषतः ।” इत्युक्तापदादिव्यतिरि-
 क्तकाले दानविक्रयाधिकारस्याभावव्यवस्थापनेन आभोगाधिकार-
 मात्रस्यैव व्यवस्थापनेन च ‘यदि कुर्यात्समानंशान्पत्न्यः कार्याः
 समांशिकाः । न दत्तं स्त्रीधनं यासां भर्त्रा वा श्वशुरेण वा ।”
 इत्यादिना पुत्राणां समविभागे पत्नीनामपि पुत्रसमांशभाजन-
 त्वस्य विहितत्वेन ‘पितुरूर्ध्वं विभजतां माताप्यंशं समं हरेत्’
 इत्यादिना पित्रनन्तरविभागे मातुरपि समांशभाक्त्वविधानेन च
 ‘पत्नी दुहितरश्चैव पितरौ भ्रातरस्तथा’ इत्यादिना पुत्र-
 सन्ततिराहित्ये पत्न्या एव सर्वांशभाक्त्वाम्नानेन च ‘पितृमातृ-
 पतिभ्रातृदत्तमध्यग्न्युपागतम् । आधिवेदनिकाद्यं च स्त्रीधनं परि-
 कीर्तितम् ॥ बन्धुदत्तं तथा शुल्कमन्वादेयकमेव च ।’ इत्यादिना
 ‘पारिभाण्डं च गृहेऽलंकारो भार्यायाः’ इत्यादिना वस्त्रालंकारा-
 दीनां स्त्रीधनत्वेन निरूपणाच्च । निरुक्तातिरिक्तविषये सार्वत्रि-
 कत्वेन दानविक्रयादिसर्वाधिकारो दाय्याधिकारश्च नास्तीत्येव
 सिध्यतीत्यन्यत्र विस्तरः ॥

इति त्रयोदशं स्त्रीस्वातन्त्र्यदायाधिकारव्यवस्थावज्रम्

अथ चतुर्दशं चत्वारिंशत्संस्कारव्यवस्थावज्रम्

१४. अथ शास्त्रविहितेषु चत्वारिंशत्संस्कारेषु त्याजनीयाः के वर्तन्ते ? इति प्रश्नस्य कलिमहिम्ना विलुप्तेषु विलुप्यमानेषु विलोप्यमानेषु च सर्वेषु संस्कारेषु विद्वदनुज्ञाव्याजेन विलुप्तप्राय-संस्कारविलोपनाय कृतोऽयं कलिभृत्यानां प्रश्नः कथं वा स्यात्समाधेयो धर्मानुष्ठानश्रद्धालूनाम् अस्य प्रश्नस्यानुदयात् । तेषां त्याज्यस्य त्याजनीयस्य वा संस्कारमात्रस्यासंभावनीयत्वात् । अशक्यानुष्ठानाभावः केषांचिदस्तु नाम । अनुष्ठेयत्वे तु श्रद्धैव स्यात् । येषां विलोपनश्रद्धा तेषामेषा शङ्का कः संस्कारो विलोपनीय इति । यथा भूतदयालुत्वमभिनयतां कलिभृत्यानां पशुवधस्थानेषु प्रतिनगरं प्रत्यहमपि शतसहस्रपशुषु हन्यमानेष्वपि न तद्वधप्रतिबन्धप्रवृत्तिः । किं तु यज्ञविधातोद्देशेन जन्तुहिंसानिवारणव्याजेन याज्ञिकात्यल्पपश्वालंभनप्रतिरोधाय सन्नद्धा भवन्ति बहवः संघीभूय शतशः । तस्मान्नास्माकमुपरि शस्त्रीयसंस्कारविलोपनानुमतिजन्यप्रत्यवायभारो निक्षेप्तव्य इति वदनमेवात्र समुचितं समाधानमिति मत्वात्र विरम्यत इति संक्षेप इति शिवम् ॥

इति चतुर्दशं चत्वारिंशत्संस्कारव्यवस्थावज्रम्

उपसंहारपद्यावली

धर्मतन्त्राकरोन्नीतव्यवस्थावज्रनिर्मितः ।
 हरोऽयं विबुधाभासदुर्भेद्यः कलिदोषहृत् ॥
 दुर्दृष्टिदोषहृत्तत्तद्दृष्टिकृद्धर्मसंशये ।
 कलिभृत्यबुधाभासतर्काभासतमोधृते ॥
 धर्मतन्त्राकारं भित्त्वा मेधापङ्केन मानतः ।
 निर्माय शिल्पनैपुण्या स्थूलहीरकसंग्रहम् ॥
 श्रीचन्द्रशेखरेन्द्रेभ्य उपदीकृत्य भक्तितः ।
 पुल्यान्वयसुधासिन्धुविधुनान्ध्रेण धीमता ॥
 उमामहेश्वरविदा वाणीकारुण्यगामिना ।
 क्षीरारामे निवसता विद्वद्भलविभूषणम् ॥
 धर्मव्यवस्थावज्राढ्यहारो वाग्धनिनार्पितः ।
 ईश्वराब्दोर्जशुक्लश्रीतृतीयाभृगुवासरे ॥
 श्रीचन्द्रशेखरगुरुप्रमोदायास्तु भूयसे ।
 तत्प्रसादितसद्धर्मप्रश्नमालासमाधिकृत ॥
 तत्कृपाप्तविनिर्माणो यावद्भ्रान्निन्दुभाचलम् ।
 भारते भातु कण्ठेषु बुधानां भूरि भावितः ॥
 निन्दन्तु विद्वदाभासा नन्दन्तु च विपश्चितः ।
 उभयं भूषणं मन्ये ग्रन्थस्य परिशीलनात् ॥
 इतोऽधिकं तु धर्मालिव्यवस्थावज्रदर्पणे ।
 द्रष्टव्यं विबुधैस्सम्यगित्यभ्यर्थ्य विरम्यते ॥

